

McGill University Library



3 103 152 066 U

ISLAMIC
PK2151
H3
1947



MG7 .A13406at

INSTITUTE
OF
ISLAMIC
STUDIES


50130 ★

McGILL
UNIVERSITY

U-6813

Library
Institute of Islamic Studies

NOV 20 1970



113

ادبی تبصرے

Library
Institute of Islamic Studies

NOV 20 1970

Supplied by
MINAR BOOK AGENCY
Exporters of Books & Periodicals
204, Ghadialy Building, Saddar
KARACHI-3, PAKISTAN

سید بختیار

1325

...

...

...

۱۱۶

Adabi tabssir

ادبی تبصرے

Ad... Hoqq

ڈاکٹر، مولوی عبدالحق صاحب

کتاب خانہ مجلس اہل سنت

۲۰۰۷۱

۶۱۹۳۶

M G 7

A 13406at

قیمت ایک روپیہ دو آنے پندرہ

باہتمام حاجی محمد اسماعیل صدیقی، ادبی پریس لکھنؤ میں چھپسی

ناشرین

”دانش محل“ امین الدولہ پارک، لکھنؤ

فہرس

- ۱۔ روح ادب ————— ۱
- ۲۔ مرہٹی و ناکوش ————— ۲
- ۳۔ رسائل عماد الملک ————— ۱۸
- ۴۔ روح ییاست ————— ۲۶
- ۵۔ حزنِ آختر ————— ۳۳
- ۶۔ جو اہراتِ حالی ————— ۳۶
- ۷۔ افاداتِ ہدیٰ ————— ۴۱
- ۸۔ انجامِ زندگی ————— ۴۳
- ۹۔ دیوانِ جان صاحب ————— ۴۸
- ۱۰۔ نائیک ساگر ————— ۵۱
- ۱۱۔ ہندِ عہدِ اورنگ زیب میں ————— ۵۴
- ۱۲۔ مکتوباتِ حالی ————— ۶۳
- ۱۳۔ المناظر کا انعامی مضمون ————— ۷۸
- ۱۴۔ ماورا ————— ۸۴
- ۱۵۔ آیات و نعمات ————— ۸۸

سجل

ب، ان	1
شماره	2
کتابخانه	3
تاریخ	4
مستند	5
کتابت	6
تاریخ کتابت	7
کتابخانه	8
پایه	9
کتاب	10
کتابخانه	11
کتابت	12
کتابخانه	13
کتاب	14
کتابخانه	15
کتابت	16

رُوح ادب

یہ منشی بشیر حسن خاں صاحب جو ش کے نثر و نظم کے مجموعے کا نام ہے، حضرت
جو ش ایک مستعد پُر جو ش اور جدت پسند شاعر اور نثر نگار ہیں۔ نثر میں جا بجا جدت سے کام
لیا ہے اور فرضی تصویروں میں اصلیت کا رنگ دکھایا ہے۔ استعارات و تشبیہات
کی اس قدر بہتات ہے کہ مسلسل پڑھنے سے جی اکتاتا ہے اور کتاب ہاتھ سے رکھ
دینی پڑتی ہے۔ طرزِ تحریر کے ساتھ خیالات میں بھی انوکھاپن دکھایا ہے۔ لیکن ان میں
تہ کم ہے بعض جگہ ٹیگور کا تتبع کیا گیا ہے۔ کہیں کہیں کامیابی ہوئی ہے لیکن اکثر جگہ ناکامی
نظر آتی ہے اور مضمون پھیکا اور سپاٹ ہو کر رہ گیا ہے۔ کامیابی کی ایک مثال شاید وہ
آجائے کے مضمون میں صاف نظر آتی ہے۔ بعض مقامات پر عبارت میں خامی
معلوم ہوتی ہے، اگرچہ وہ زیادہ قابلِ لحاظ نہیں تاہم نہ ہوتی تو بہتر ہوتا۔ مثلاً
عجیب شیرینی کا پہلا جملہ ”ایک رنگین عارضوں والی دو شیرہ“ یا اس شعر میں
”اشک“ کا لفظ

تھارے سامنے کیوں اشک میرا نہیں سکتا

اسے محسوس کر سکتا ہوں لیکن کہ نہیں سکتا

بعض جگہ حضرت اکبر کا تتبع کیا ہے۔ لیکن شعر نہایت پست اور عامیانه ہو گئے

ہیں۔ مثلاً :-

ہر اسٹیشن پہ دو اکت خم کاری ل پکھاتے ہیں سفر کرتے ہیں یا ہم جنگ کے میدان میں جاتے ہیں


رنگیں رنوں نے ذبح کیا دل کو ریل پر مرنے کو اور جاییے پنجاب میں پر
یہ رنگ جوش کی طبیعت کے مناسب نہیں۔ اس میں طبع آزمائی کرنا ان کے
لیے زیبا نہیں۔

حضرت جوش فطرت پسند واقع ہوئے ہیں اور بار بار اس کا اظہار انھوں
نے اپنی نظم و نثر میں کیا ہے اور بعض مقامات پر قدرتی مناظر اور ان کے اثرات کو
بڑی خوبی سے ادا کیا ہے۔ اسی طرح مختلف انسانی جذبات کو بھی بڑی نزاکت سے
الفاظ اور خیال کی رنگینی میں ظاہر کیا ہے۔ جوش صاحب نے نثر میں بعض انگریزی
انشار پردازوں کی تقلید کی ہے مگر یہ طرز تحریر خاص خاص مضامین کے اظہار کے
لیے موزوں ہو سکتا ہے۔ ہر جگہ کام نہیں آ سکتا اور اس کے نبھانے کے لیے
علاوہ زبان کی قدرت کے خیال کی بلندی بھی درکار ہے۔ اس مجموعے کے مختلف
مضامین پڑھنے سے معلوم ہوتا ہے کہ ابھی یہ پہلی مشق ہے مگر تاہم اس میں کامیابی اور
کمال کی جھلک نظر آتی ہے۔

بلاشبہ حضرت جوش ایک جواں طبیعت، جدت پسند اور ہونہار شاعر اور
ناثر ہیں۔ لیکن جدت کے جوش میں انھیں ذوق سلیم کو ہاتھ سے نہیں دینا چاہیے
ان کی نثر میں تصنع اور تکلف کا دخل زیادہ معلوم ہوتا ہے۔ حصول کمال کے لیے
اس سے بچنا ضرور ہے۔

لیکن سب سے زیادہ ایسی اور رنج، ہیں ان تصویروں کو دیکھ کر ہوتا ہے جو اس
کتاب میں بعض مضامین فطرت و جذبات کے ساتھ چسپاں کی گئی ہیں۔ اس سے

صنفت کے ذوق کا ایک حد تک اندازہ ہوتا ہے۔ بجائے اس کے کہ یہ تصویریں اُن
 جہانوں کی گرمی اور حُسن کو بڑھائیں دیکھنے والے پر اُلٹا اثر کرتی ہیں یعنی ہر کہ قابل
 صنف نے اس قسم کی ادنیٰ عامیانہ اور بازاری تصویروں کا اس مجموعے میں دخل
 یا پر رنا کیوں گوارا کیا۔ بعض تصویروں کے دیکھنے سے یہ معلوم ہوتا ہے کہ سگرٹ کے کبوں
 اُن کی جو تصویریں آتی ہیں ان کی ہنر ہونقل کر دی ہو یا انگریزی اخباروں اور رسالوں
 کے اہتاروں سے لی گئی ہیں۔ اس سے تو یہ بہتر تھا کہ تصویریں شریک ہی نہ کی جائیں
 اور انہوں نے اس کا خاص اہتمام کیا جاتا اور نازک خیال مصوروں سے بنوائی جاتیں۔
 ت کہ کاغذ بہت اچھا استعمال کیا گیا ہے لکھائی چھپائی بھی اچھی ہے۔ مگر اس درجہ کی
 سے میں جو جیسی کہ ہونی چاہیے تھی۔



مخبر
 کے
 یہ
 تلف
 ابانی
 در
 ہے
 لیے
 جو
 سے

مرہٹی دناں کوش

یعنی

[مرہٹی ان سائیکلو پیڈیا]

جلد اول

اہل ہمارا شٹر قابل مبارک باد ہیں کہ جس علمی مہم کی تکمیل کے درپڑ وہ کئی سال سے تھے اس کی پہلی قسط اب شایع ہوئی ہو۔ کتاب کے اصل مطالب پر بحث کرنے سے قبل یہ مناسب معلوم ہوتا ہے کہ اس کی ابتدا و قیام کا مختصر سا ذکر کر دیا جائے۔ اس سے اہل ہمارا شٹر کی معاملہ فہمی اور ذور بینی کا پتہ چلتا ہے کہ اس کام میں علمی کی تالیف کے لیے اُس کے بانیوں اور منتظموں نے (جیسا کہ ہمارے ہاں کاموں کی کسی راجہ ہمارا جہ کے سامنے دست گدائی نہیں پھیلا یا اور نہ کسی سے عطیے کی کسی بلکہ یہاں تک احتیاط کی ہے کہ اگر کوئی عطیہ دینا چاہے بھی تو وہ قبول نہیں کرتا اس علمی مہم کے اصل بانی اور روح و رواں ڈاکٹر سری دھر دیکیش ایم، اے، پی۔ ڈی ہیں۔ انہوں نے اس کام کے چلانے کے لیے جو محنت طلب ہی نہیں بلکہ زر طلب بھی ہے، یہ ترکیب نکالی کہ دناں کوش منڈل کے نام سے ایک کمپنی قائم کی۔ سرمایہ کا پہلا اندازہ پچاس ہزار روپیہ کیا گیا تھا۔ جو پانچ حصوں میں تقسیم کیا گیا مگر خریداروں کو ایک حصہ سو رپے کا ۸۵ رپے میں دیا گیا اس کے بعد پھر پانچ حصے یہ وہی لفظ ہے جو ہندی میں گیان ہو گیا ہے اور اصل سنسکرت میں جنان ہے۔

پچاس ہزار روپے کے نکالے گئے۔ پہلے خریداروں کو سو روپے کا حصہ پچاس روپے میں دیا گیا۔ لیکن دوسری بار سو کا حصہ سو ہی میں دیا گیا۔ اس کے بعد حصے کی قیمت ایک سو بیس ہو گئی اور کتاب کے شائع ہونے تک ڈیڑھ سو روپے ہو جائے گی۔

اس کمپنی کی رجسٹری ۸ جولائی ۱۹۱۶ء میں ہوئی اور ۲۰ مارچ ۱۹۱۷ء میں کام کا آغاز ہوا۔

ابتدا میں اس کا صدر دفتر ناگپور میں تھا اور پونا، بمبئی اور لندن میں اس کی شاخیں قائم کی گئیں۔ مگر بعد ازاں (غالباً ۱۹۱۶ء میں) صدر دفتر پونا میں منتقل ہو گیا اور شاخوں کی ضرورت نہ رہی۔

اس ادارے کے چیف اڈیٹر اور منتظم ڈاکٹر کیتکر ہیں اور پندرہ اور تعلیم یافتہ پروفیسر قابل اشخاص ان کی زیر نگرانی انسائیکلو پیڈیا اور دفتر کا کام کرتے ہیں، علاوہ پانچ اصحاب کے جو دفتر میں کام کرتے ہیں، دوسرے ایسے اہل علم سے بھی معاوضہ میں لکھوائے گئے ہیں جو اپنے اپنے فن کے ماہر تسلیم کئے جاتے ہیں۔ ان کا مخصوص ان مضامین کے لیے ماہرین فن کی ضرورت واقع ہوئی ہو جو دنیا کی مختلف عظیم زبانوں سے انتخاب کر کے مرہٹی میں لکھے جائیں گے۔ اس کا انتظام دفتر میں نہیں کیا گیا اور نہ ایسا ممکن تھا۔ بعض اوقات ایسا ہوتا ہے کہ ان ماہرین فن کو فرصت نہیں ملتی تو ادارہ کی طرف سے تنخواہ دار آدمی ان کی مدد کے لیے بھیج دیا جاتا ہے لیکن انہیں مضامین کی تنقید و نگرانی وغیرہ دفتر ہی میں ہوتی ہے۔ دفتر کے لیے صرف ایسے ہی لکھنے والے مضامین رکھے گئے ہیں جن کو مختلف کتابوں سے منتخب کر کے تیار کرنا پڑتا ہے، تنقید و نگرانی معلومات وغیرہ جو مسلمہ اور مستند کتابوں سے جمع کیے جاتے ہیں۔

ڈاکٹر کیتکر کی تنخواہ ابتدا میں تین سو روپے ماہانہ تھی۔ بعد میں چار سو پچیس ہو گئی۔ اس ادارے کا معائنہ ۱۹۱۶ء میں کیا گیا تھا اور جہاں تک ہمیں یاد ہے اس کا

ماہانہ خرچ دو ہزار روپیہ تھا۔ منتظین سے گفتگو میں یہ معلوم ہوا کہ اس کتاب کی تکمیل میں چھو سال صرف ہوں گے۔ اور ہمیں یاد پڑتا ہے کہ ان کا یہ ارادہ تھا کہ ابتدا میں چار جلدیں ہندستان اور دنیا کے عام معلومات اور اہم مباحث پر ہوں گی۔ باقی جلدوں میں معلومات لغت کے طور پر بہ ترتیب حروف ابجد درج ہوں گے۔ چنانچہ پہلی جلد ابھی شائع ہوئی ہے اور اس کا عنوان ”ہندستان و جگ“ (ہندستان اور دنیا) ہے۔

علمی اصطلاحات کی دقت ہر دیسی زبان میں پائی جاتی ہے اور یہی مشکل مرہٹی زبان میں بھی پیش آئی۔ یہ مسئلہ بارہا مرہٹی پبلک کے سامنے پیش ہوا۔ مگر کوئی خاطر خواہ نتیجہ نہ نکلا۔ لہذا منتظین ان سائیکلو پیڈیا کو علمی اصطلاحات کی لغت بھی تیار کرنی پڑی۔ ان کے بیان کے مطابق یہ لغت یکم دسمبر ۱۹۱۷ء کو مکمل ہو جانی چاہیے تھی۔ انھوں نے ہر انگریزی لفظ کے لیے جدید مرہٹی لفظ وضع نہیں کیا۔ بلکہ جو الفاظ اس سے قبل بعض مصنفین نے وضع کیے ہیں یا جو الفاظ قدیم سے زبان میں رائج ہیں انھیں تنقیدی نظر سے دیکھا ہے اگر وہ صحیح ہیں اور مفہوم ادا کرتے ہیں تو انھیں بحسنہ قرار دیا ہے۔ البتہ جن اصطلاحات کے لیے مرہٹی میں الفاظ نہیں ہیں ان کے لیے جدید مرہٹی لفظ وضع کیے ہیں۔ اس کے لیے انھیں سائنس اور دیگر علوم کی تمام کتابیں جو اب تک مرہٹی میں لکھی گئی ہیں جمع کرنی پڑیں۔ نیز وہ ماہانہ رسالے وغیرہ بھی جمع کیے گئے جن میں کبھی کبھی علمی مضامین شائع ہوئے ہیں۔

جرمن اور فرینچ زبانوں سے بھی کام لیا گیا ہے۔ ہندستان کے متعلق بعض مفہوم کے لیے جن کا تعلق سنسکرت کے ادب اور قدیم زمانے سے ہے ان زبانوں میں بہت سے ذخیرہ موجود ہے۔ یہ کام دو صاحبوں کے سپرد کیا گیا ہے۔ ان میں سے ایک صاحب نے جرمنی میں تعلیم حاصل کی ہے اور دوسرے صاحب ایک مدت تک فرانس میں تعلیم حاصل کی ہے۔

۷
رہے ہیں اور فرانسیسی زبان پر قدرت رکھتے ہیں۔

معلومات کے بہم پہنچانے میں اس امر کا التزام کیا گیا ہو کہ اس طور سے لکھی جائیں کہ آسانی سے سمجھ میں آسکیں۔

ہندستان کے متعلق عام طور پر اور خاص طور پر بہار اشرط کے متعلق معلومات تفصیل سے دی گئی ہیں۔ دوسرے ملکوں کے متعلق اختصار سے کام لیا گیا ہو۔

حتی الامکان یہ کوشش کی گئی ہو کہ مضامین طویل نہ ہوں۔ شاید ہی کوئی مضمون ایسا ہوگا جو آٹھ صفحے سے زائد ہو (کتاب کی تقطیع ۲۶ x ۳۰ ہے اور ہر صفحے کے دو کالم ہیں)۔

تصویریں بھی ہوں گی (کتاب کی خوبصورتی کے لیے نہیں بلکہ مطالب کے سمجھنے کے لیے)۔

جہاں تک ممکن ہوگا جدید ترین معلومات بہم پہنچائی جائیں گی۔

ہندو مت و تہذیب اور علوم و فنون کے متعلق جہاں تک ممکن ہوگا کمال معلومات بہم پہنچانے کی کوشش کی جائے گی۔ زمانہ دید سے بے کراہت جتنے مذاہب اور فرقتے پیدا ہوئے ہیں ان کا تفصیلی ذکر کیا جائے گا۔ بدھ، جین، من بھاد و غیرہ کے متعلق جو کچھ لکھا جائے گا غیر طفر دار نہ ہوگا۔ ان کے خیالات و عقاید کی صداقت و غیر صداقت سے بحث نہیں کی جائے گی۔ صرف ان کی رائیں اور عقاید لکھ دیے جائیں گے۔ البتہ ان فرقوں کے تنزل و انحطاط کے اسباب کا ضرور ذکر کیا جائے گا۔

عام تاریخی مضامین کے متعلق صرف اسی قدر لکھا جائے گا جس کا علم یقینی ہو۔ جو حالات ابھی مشتبہ ہیں اور پایہ تحقیق کو نہیں پہنچے ان کے کھنسنے سے احتراز کیا جائے گا۔

اپنی طرف سے کسی قسم کی جدید اختراع یا جدید تحقیقات نہیں کی جائے گی۔ لیکن جو معلومات تحقیق کو پہنچ چکی ہیں وہ سادہ زبان میں بیان کر دی جائیں گی۔

زمانہ حال کے حالات ایک جگہ جمع کر دیے جائیں گے۔ سائنس سے متعلق امور پر مختلف مضامین لکھے جائیں گے۔ جہاں ضرورت محسوس ہوگی وہاں ایک بحث پر دو دو مضمون ہوں گے۔ ایک عام ناظرین کے لیے اور دوسرا خاص لوگوں کے لیے۔ اور یہ الگ الگ ٹائپ میں چھاپے جائیں گے۔

ان جدید علمی الفاظ کے ساتھ جو وضع کیے گئے ہیں تو سین میں اصلی انگریزی الفاظ بھی لکھ دیے جائیں گے۔

ان علوم کے متعلق جن میں مغربی اور مشرقی طرز خیال جدا جدا ہیں۔ (مثلاً کیمسٹری، طب، موسیقی، نجوم وغیرہ) ان پر مغربی اور مشرقی نقطہ نظر سے الگ الگ مضمون لکھے جائیں گے۔ دونوں کو ایک دوسرے سے ملایا نہیں جائے گا۔

ان خاص خاص مضامین کے متعلق جو ہندستان سے مخصوص ہیں۔ مثلاً منتر شاستر، جوتش اور روحانیات کے بعض طریقے ہماری رائے تشکا نہ رہے گی۔ مگر ان کی تاریخی نشوونما، اور ان کے طریقے اور اعمال بے کم و کاست درج کیے جائیں گے۔

تاریخ ہندستان کی مفصلہ ذیل تقسیم کی جائے گی :-

- (۱) زمانہ وید (۲) مابعد وید آمد مسلمانان (۳) مسلمانوں کا عہد (۴) یورپی عہد (۵) ہندستان کی دوسری قوموں کی تاریخ (مثلاً راجپوت، سکھ، گورکھا برہمی، اڑیا وغیرہ)

مرسٹوں کی تاریخ پر علیحدہ مضمون ہوگا۔

جغرافیہ - یورپ کا جغرافیہ، ایشیا کا جغرافیہ (جس میں ہندستان کا جغرافیہ

داخل نہ ہوگا) امریکا، افریقہ، اوشینیا کا جغرافیہ۔
معاشرتی حالت - قانون (ہندستان اور تمام دنیا کے) دھرم شاستر
(ہندوؤں کا قانون)

معاشی - (اقتصادی) تجارت اور اس کے متعلق دوسرے شعبے۔
مذہب اور مذہبی فرقے۔

انسان کی مختلف نسلوں کا ذکر

سائنس - کیمسٹری، ارضیات، زراعت، نباتات، عضویات، ریاضیات
ہنیت، بلاغت، موسیقی، تعلیم، تاریخی تحقیقات، تاریخ ادب، مصوری، جنت
(میکانک)، انجینیری، ہندی طب، مغربی طب۔

یہ ہر خلاصہ اس کارنامے کا جو مہٹی ان سائیکلو پیڈیا کے منتظین کے پیش نظر
ہی اور جسے ہم نے عام اطلاع اور معلومات کے لیے درج کر دیا ہے۔ ممکن ہے کہ
آئندہ کام کرنے والوں کو اس سے کچھ مدد ملے۔

اب ہم پہلی جلد کی طرف رجوع کرتے ہیں۔ یہ جلد مفصلہ ذیل چھ ابواب
اور ایک ضمیمہ پر منقسم ہے۔ (تعداد صفحات ۵۰۰)
پہلا باب - دنیا میں مناقشہ اور مقابلہ۔

دوسرا باب - ہندستان کا سیاسی تعلق (دوسرے ممالک سے)۔

تیسرا باب - معاشرتی تعلق (دوسرے ممالک سے)

چوتھا باب - ہندستان اور ہندو۔ ان کا تعلق دنیا سے بلحاظ ہتذیب و تمدن

و روحانیت۔ یعنی ان کا اثر دنیا کی دوسری اقوام پر۔ اور دوسری

اقوام کا اثر ان پر۔

پانچواں باب - ہندو جماعت کی اندرونی حالت اور اس کا تعلق ہندستان کی
دوسری اقوام سے۔

چھٹا باب - قومی مذہب (نیشنل ریلیجن) قائم کرنا۔ قومی دھرم اور سیاسی قوت
ملنے عامہ (پبلک اوپینین) اور عوام (پبلک) کی قوت سے کیا توقع
ہو سکتی ہے۔ ہندو سوسائٹی کو ترقی دینا (یعنی ہندو خیالات کو پھیلانا۔
تعصب کو کم کرنا اور پھر چاروان قائم کرنا) آئندہ معاشی (اقتصادی)
حالت۔ قومی شکر یک۔ ہمارا شکر کی تاریخ اور ان کی تجارت اور
معاشرت۔ مفتوحہ اقوام کی معاشی حالت۔ ہندستانی اور یورپی معاشرے
کا مقابلہ۔ بنک۔ کو اپریٹو سوسائٹیاں (انجمن ہائے اتحادی) مختلف
ذاتوں اور قوموں کی حفاظت۔

ضمیمہ۔ کانگریس کا جدید دور۔ پنجاب و خلافت کے واقعات۔ عہد نامہ سیوریا۔
اس جلد کے پہلے حصے میں یہ دکھانے کی کوشش کی گئی ہے کہ ہندی تمدن
کا اثر دنیا کے ممالک پر غیر ممالک کا اثر ہندستان پر کیا ہوا۔ اس بحث میں سیلون
اور برہما کا ذکر تفصیل سے کیا گیا ہے اور یہ خیال ظاہر کیا ہے کہ ان دونوں کو اپنے ساتھ
لانے اور ہندستانی معاملات میں متحد کرنے کی کوشش کرنی چاہیے کیونکہ یہ ہم
سے زیادہ قریب اور ہندستانی تمدن کے زیادہ زیر اثر ہیں۔ اس کے بعد جاوا، سامترا
بورنیو، سنگلدیپ، ککادیپ، چین، جاپان، تبت، افغانستان، بلوچستان، افریقہ
یونان و روم وغیرہ کا مختصراً ذکر کیا ہے اور یہ بتایا ہے کہ قدیم زمانے میں ان ممالک پر
ہندستان کے تمدن و تہذیب کا اثر کن کن طریقوں سے ہوا اور یونان و روم نے
ہماری تہذیب پر کیا اثر ڈالا۔ اصل واقعہ یہ ہے کہ ان ممالک پر ہندی تہذیب کا اثر
بدھ مذہب کے ذریعے سے ہوا۔ اس مذہب کے دعاۃ (مشرقی) غیر ملکوں میں

جاتے اور اپنے مذہب اور خیالات کے اشاعت کی کوشش کرتے تھے۔ چنانچہ
 بدھ مذہب کی اکثر کتابوں کے ترجمے چینی جاپانی زبانوں میں ہوئے اور اب
 بھی ان کی کتابیں چین و جاپان اور تبت میں ملتی ہیں۔ مگر تعجب ہو کہ اس ضمن میں فاضل
 مولف نے اسلامی تمدن و تہذیب کے اثر کا جو ہندستان پر ہوا، ذکر نہیں کیا۔ افریقہ
 کے متعلق وہ یہ لکھتے ہیں کہ آج کل جو ہندستانی وہاں جاتے ہیں ان کی حالت
 قلیوں کی ہو اور اس لیے ہندی تمدن کا اثر وہاں نہیں ہو سکتا۔

باقی ابواب میں ملک کی اندرونی حالت اور اس کے مختلف شعبوں پر بحث
 کی گئی ہے۔ مگر طرز بیان دل کش اور صاف نہیں ہے اور ابواب کی تقسیم اس طور سے
 کی گئی ہے کہ چند مخصوص خیالات کا بار بار اعادہ کیا گیا ہے ان سائیکلو پیڈیا کے لحاظ
 سے جن معلومات کا بہم پہنچانا ضروری تھا وہ اس میں پایا نہیں جاتا۔ ان مضامین
 کی حیثیت اخبار کے معمولی مضامین کی سی ہے جن پر بہت کم محنت کی جاتی ہے۔ مناسب
 یہ ہوتا کہ ہر باب ایسے شخص سے لکھوایا جاتا جو اس مضمون پر پوری طرح حادی ہے۔
 ہم ذیل میں چند خاص خیالات کا ذکر کرتے ہیں جو ڈاکٹر کیتکر صاحب نے ملک کی
 اصلاح کے متعلق ان ابواب میں ظاہر کیے ہیں۔

سب سے بڑا زور انھوں نے اس بات پر دیا ہے کہ ”قومیت کا مذہب“
 رائج کرنا چاہیے۔ عیسائی، مسلمان، یہودی کو حقیر نہیں سمجھنا چاہیے۔ یہ خیال
 لوگوں کے دلوں میں پیدا کرنا چاہیے کہ ہندستان ہمارا دیس ہے اور سب ذاتیں اور
 سب مذاہب ایک ہیں۔ اس خیال کو عمل میں لانے کے لیے چھوٹے ترک کر دینی
 چاہیے اور باہم شادی بیاہ ہونا چاہیے۔ لیکن اس خیال میں عام لوگوں کو ساتھ
 رکھنا چاہیے ورنہ چند لوگوں میں اس خیال و عمل کے محدود رہنے سے ایک نیا
 فرقہ بن جائے گا۔ ہرگز کوئی جدید فرقہ نہ بنانا چاہیے اور موجودہ سوسائٹی (جماعت)

میں رہ کر یہ اصلاحیں عمل میں لانی چاہئیں۔ یہ خیال نہیں ہونا چاہیے کہ ہم ہندو ہیں بلکہ یہ ہونا چاہیے کہ ہم ”ہندی“ ہیں اور یہ خیال طرح طرح سے لوگوں کے ذہن نشین کرنا چاہیے۔ اور ہندو پارسی مسلمان نام ترک کر دینے چاہئیں۔ کیونکہ یہ ایک قسم کی تنگ خیالی ہے۔ اہل یورپ نے جس طرح قومیت حاصل کی ہے ہمیں بھی اسی طریقے سے حاصل کرنی چاہیے۔ مگر زیادہ تیز رفتاری کے ساتھ۔

وہ ذات کا امتیاز مٹانے کے حامی ہیں۔ لیکن کہتے ہیں کہ پہلے جو مذہبی یا معاشرتی مصلح ہوئے ہیں ان میں اکثر ایسے تھے جنہیں اپنی شہرت یا نمود و تماشیاں منظور تھی اور ان کے کام نیک نیتی پر مبنی نہ تھے۔ بعض ایسے بھی تھے جن کا فعل نیک نیتی پر مبنی تھا۔ لیکن ان میں اس کا سلیقہ یا شعور نہ تھا۔ وہ حکیم یا ڈاکٹر نہ تھے بلکہ عطا کی تھے اور اس لیے انہیں کامیابی نہ ہوئی۔ اگرچہ ہمیں کہتے ہوئے شرم معلوم ہوتی ہو لیکن اصل واقعہ یہ ہے کہ یہ بات ہمیں غیر ملک والوں (انگریزوں) نے سمجھائی ہے۔ انہوں نے ہمیں متحد ہونا، ذات پات کی تفریق مٹانا، باہم ہمدردی کرنا اور قوم بننا سکھایا ہے۔ ان کے نمونے سے جو بات ہمیں حاصل ہوئی ہے وہ اس سے قبل ہمیں کسی مصلح کی کوشش و سعی سے حاصل نہیں ہوئی تھی۔ ہمیں ”گھر چک“ نہیں کرنی چاہیے جو بدھ یا رام موہن رائے نے کی تھی۔ اس کے لیے اعلیٰ درجہ کا ایثار، اخوت کا بلند خیال اور سوشل سائنس (عمرانیات) کے اصول درکار ہیں۔ بدھ اور رام موہن رائے کی کوششیں قبل از وقت تھیں اور اس لیے بیکار ثابت ہوئیں۔

ڈاکٹر صاحب کا ایک خیال یہ بھی ہے کہ جو لوگ ہندوؤں سے قریب تر ہیں انہیں ہندو بنانے کی کوشش کرنی چاہیے۔ تین ہزار ذاتیں جو بن گئی ہیں وہ

۱۔ یہ مرہٹی مادہ ہے جس کے معنی یہ ہیں کہ اتنی بڑی چوک جتنا گھوڑا یعنی بہت بڑی غلطی۔

ٹوڑ دی جائیں اور ان کی ایک ذات بنا دی جائے۔ ان کے فرق مٹانے سے ایک ذات ہو سکتی ہے۔ اگرچہ سب فرق نہیں مٹ سکتے تاہم ایک ذات بنانے کے لیے جو فرق مٹانے ضروری ہیں وہ ممکن ہے۔ ایک دوسری جگہ یہ فرماتے ہیں کہ موجودہ صد ہا ذاتوں کو مٹا کر پھر قدیم چار دان قائم کرنے چاہئیں۔

کہتے ہیں کہ قومیت کو مذہب بنانے کے لیے ضرورت ہے کہ سوسائٹی کی حالت یکساں کی جائے، لوگوں کی سیاسی قوت بڑھائی جائے، ملک کی مختلف قوموں اور اہل تمدن کو اس مذہب کی تعلیم دی جائے، سوسائٹی کا نظم ایسا ہونا چاہیے کہ جس سے ملک کے سب لوگ متحد ہو جائیں۔

ڈاکٹر صاحب نے مذہب قومیت کی کہیں تصریح نہیں کی کہ اس سے ان کا کیا منشا رہی اور کیوں کہ مختلف قوموں کو جو اس ملک میں آباد ہیں اس مذہب کی تلقین کی جائے۔ جو امور یا اصول انھوں نے اوپر بیان کیے ہیں وہ بہت مبہم ہیں۔ ایسی حالت میں ہما تمابدہ اور راجہ رام موہن رائے کو الزام دینا کچھ اچھا نہیں معلوم ہوتا۔

کتاب کے مختلف مقامات پڑھنے سے یہ معلوم ہوتا ہے کہ ان کا خیال ہے کہ جہاں تک ممکن ہو ہندی تہذیب کو رواج دیا جائے، ہندی عیسائیوں اور بیچ قوموں کو اپنے ساتھ ملایا جائے اور اپنا ادب ان میں شائع کیا جائے۔ ایک دوسرے مقام پر ایک صورت اور بھی بیان کی ہے جس سے اتحاد میں مدد مل سکتی ہے۔ وہ یہ ہے کہ ملک کی تقسیم زبان کے لحاظ سے کی جائے اس میں سرکار کا فائدہ بھی ہے اور رعایا کا بھی۔ سرکار کا فائدہ یہ ہے کہ عہدہ داروں کا تبادلہ ایسے مقامات پر نہ ہوگا جہاں کی زبان دوسری ہے اور اس لیے انھیں رعایا کے حالات و خیالات سے زیادہ واقفیت ہوگی۔ تعلیم کی اصلاح میں زیادہ آسانی ہوگی۔ اس وقت اس کا حلقہ بہت محدود ہے۔

اگر دیسی زبان ذریعہ تعلیم ہوگی تو لوگوں میں تعلیم کی اشاعت زیادہ ہو سکتی ہے۔ اس وقت سررشتہ تعلیم زیادہ کام نہیں کر سکتا۔ اس وجہ سے لوگوں میں بدگمانی پیدا ہوگی ہے کہ سرکار کا منشا دیسی زبانوں کو مٹانا ہے بعض سرکاری عہدہ داروں کی گفت سے نیز سرکاری مشکلات کا صحیح اندازہ نہ کرنے سے ایسا خیال پیدا ہو گیا ہے۔ چونکہ آرٹ لینڈ اور اسکاٹ لینڈ کی زبانیں مٹادی گئی ہیں اس لیے لوگوں کو یہ خیال ہوتا ہے اور سمجھتے ہیں کہ زبان کے مٹانے سے ہماری قومیت بھی جاتی رہے گی۔ ایک فائدہ سرکار کا یہ ہے کہ سرکاری احکام اور تحریکات دیسی زبانوں میں ہونے سے سرکار اپنے خیالات اور منشا کو زیادہ وضاحت اور خوبی کے ساتھ لوگوں کے سامنے پیش کر سکتی ہے۔ جب کسی صوبے میں ایک ہی زبان ہوگی تو سرکار کو اپنے خیالات اور منشا کی اشاعت میں آسانی ہوگی۔ متعدد زبانوں کی حالت میں مشکل ہوتی ہے۔

رعایا کا فائدہ ہے کہ لوگ اپنے خیالات ایک دوسرے کو بہت اچھی طرح سمجھا سکیں گے۔ آپس میں زیادہ ہمہ روی اور راستی ہو جائے گی۔ ہندستانی زبانوں کو زیادہ ترقی ہوگی۔ دیسی زبانوں کی تعلیم سے اعلیٰ تعلیم بڑھے گی اور سوسائٹی زیادہ ترقی کرے گی۔ جب دیسی زبانیں ذریعہ تعلیم اور سرکاری اور دفتری کاروبار کا واسطہ ہو جائیں گی تو ملک میں مشترکہ تہذیب کی بنا پڑ جائے گی۔ غیر ملکوں کے اختراعات و ایجادات دیسی زبانوں میں آنے سے ملک کو بہت فائدہ ہوگا۔ جتنا ہم دیسی زبان کا درجہ بڑھائیں گے اتنی ہی ان لوگوں کی قدر و قیمت زیادہ بڑھ جائے گی جو اس زبان کے بولنے والے ہیں۔ اس طرح ملک میں مساوات ہی ہو جائے گی۔ اور قلیل جماعتیں بھی ساتھ ہو جائیں گی۔

ڈاکٹر صاحب نے آخری باب نیز ضمیمہ میں اس وقت کے بعض معاملات پر بھی رائے کا اظہار کیا ہے۔ وہ فرماتے ہیں کہ مسلمانوں میں حکومت و مذہب

جدا جدا نہیں بلکہ ایک ہیں۔ سب مسلمان ایک ہیں۔ خلافت اُن کا مرکز ہے۔ دُنیا پر حکومت کرنا اور دوسروں کی دولت لوٹنا اور اس کے ساتھ مذہب کی اشاعت کرنا ان کا اصول حکومت ہے۔ پان اسلام ازم نے خلافت کو قوت دی۔ اس تحریک کا مقصد یہ تھا کہ اسلامی اتحاد و اخوت کو بڑھایا جائے اور اسلامی تہذیب کی اشاعت کی جائے۔ اول اول سرکاری عہدہ داروں نے اسے مدد دی تاکہ ہندی اتحاد میں کھنڈت پڑ جائے۔ ڈاکٹر صاحب کا خیال ہے کہ جب تک خلافت کی قوت باقی ہے گی مسلمانوں میں اس ملک کی محبت پیدا نہ ہوگی اور وہ ہمیشہ خیر کے خواب دیکھتے رہیں گے۔ اب جو سر زمین یورپی دول کی بدولت خلافت کی قوت زیر و زبر ہو گئی ہے تو مسلمانوں میں حسبِ وطن پیدا ہوگی۔ مسز گاندھی اور ان کے ہندو اعوان انصاف جو خلافت کے لیے اس قدر جدوجہد کر رہے ہیں تو اُن کا منشا کیا ہے؟ یہ دیکھ کر دل میں یہ سوال پیدا ہوتا ہے کہ یہ بد معاش ہیں یا بیوقوف؟ کسی کے دل کا حال معلوم کرنا ہنایت مشکل ہے لیکن حالات و قراین پر نظر ڈالنے سے اصل منشا کو معلوم کر سکتے ہیں۔ موجودہ حالات و قراین کو بغور معائنہ کرنے سے یہ خیال ہوتا ہے کہ ہندوؤں نے جب یہ دیکھا کہ خلافت اب بے جان ہو گئی ہے اور اس کے سرسبز ہونے کی کوئی امید باقی نہیں رہی تو انہوں نے کہا، لاؤ زبانی ہمدردی کرنے میں ہمارا کیا ہرج ہے۔ ہماری کوششوں سے خلافت کو پہلی سی قوت تو حاصل ہوگی نہیں اور اگر حضورؐ کا بہت ہوئی بھی تو دُنیا میں تو اُسے وہ عروج نہیں ہو سکتا اور نہ مسلمان دنیا کے فاتح ہو سکتے ہیں تو مفت کرم داشتین میں ہمارا کیا نقصان ہے، بلکہ مسلمانوں سے ہمدردی کرنے میں یہ فائدہ ہے کہ وہ ہمارے معاملات میں ہم سے ہمدردی کریں گے اور بیرونی خیالات چھوڑ کر وہ ہندستان کے ہو جائیں گے اگر یہ خیال ہے تو مسز گاندھی کا فعل بالکل عقل اور دُور اندیشی کے خلاف نہیں ہے۔

یہ چند خیالات ہیں جن کا ڈاکٹر کیتکر نے بار بار اظہار کیا ہے۔ اُن کے اکثر خیالات معمولی اور اوپری ہیں جن میں کوئی جدت نہیں۔ اور جن میں کچھ جدت ہو وہ بھیس بھیس ہو کر رہ گئے ہیں۔ انھیں صاف گوئی کا دعویٰ ہے اور اسے ہم تسلیم کرتے ہیں۔ ایک عرصہ ہوا کہ انھوں نے اپنے ایک مضمون میں ہاتھ تابدھ کی شان میں کچھ نازیبا کلمات لکھے تھے۔ بد مذہب کے ایک محقق اور عالم پروفیسر دھرماند کو شامی نے جواب میں صرف اس قدر لکھا تھا کہ کیتکر جیسے بہت سے اس دنیا میں آئیں گے اور چلے جائیں گے اور کوئی ان کا نام بھی نہ جانے گا مگر ہاتھ تابدھ ہمیشہ زندہ رہیں گے۔ ہم اس موقع پر صرف ان الفاظ کا اعادہ کرنا کافی سمجھتے ہیں اور زیادہ بحث و تنقیہ کی ضرورت نہیں سمجھتے۔

ہم ڈاکٹر کیتکر صاحب کے دل سے ممنون ہیں کہ انھوں نے ایک بڑے کام کا بیڑا اٹھایا ہے اور فی الحقیقت مرہٹی زبان پر احسان کیا ہے کہ معلومات کا ایک بڑا ذخیرہ ہتیا کر ہے ہیں۔ دیسی زبانوں کو ترقی اور فروغ دینے کے لیے اس کی بہت ضرورت ہے۔ ہم ان کی ہمت اور اولوالعزمی کی تعریف کیے بغیر نہیں رہ سکتے۔ لیکن اس کے ساتھ ہی ہمیں چند امور کے متعلق شکایت ہے۔ جنہیں ہم مختصراً ذیل میں بیان کرتے ہیں اور امید کرتے ہیں کہ آئندہ جلدوں میں اُن کے رفع کرنے کی کوشش فرمائیں گے۔

۱۔ پہلی جلد کا طرز تحریر بے مزہ، طولانی اور غیر مربوط ہے۔ بعض خیالات کا بار بار اعادہ کیا گیا ہے۔ جن معلومات کی ضرورت تھی وہ رہ گئی ہیں اور ذاتی خیالات کو زیادہ ترجیح دی گئی ہے۔ انھیں ابواب میں اس قسم کی بحثیں آسکتی ہیں۔ جن کے پڑھنے سے ناظرین کی معلومات میں حقیقی اضافہ ہوتا مگر ان کا لحاظ نہیں کیا گیا اور زیادہ ترجیحیں اوپری اور اخباری طرز میں پیش کی گئی ہیں۔

۲۔ تعلیم کا مسئلہ نہایت اہم ہے اس پر کوئی مستقل بحث نہیں کی گئی صرف ضمناً


بعض مقامات پر چند جملوں کے کہنے پر اکتفا کیا گیا ہو ضرورت تھی کہ اس پر خاص مضمون لکھا جاتا اور وضاحت کے ساتھ اس پر بحث و تنقید کی جاتی۔ امید ہے کہ آئندہ کسی جلد میں مستقل مضمون لکھا جائے گا۔

۳۔ اگر ہر باب اُس مضمون کے ماہر اور محقق سے لکھوایا جاتا تو کتاب کی قیمت بڑھ جاتی اور زیادہ مفید ہوتی۔

۴۔ بہت مناسب ہوتا اگر اس جلد کے دیباچے میں کتاب کا آئندہ پروگرام درج کیا جاتا نیز یہ بتایا جاتا کہ آئندہ جلدوں میں کن کن علما اور ماہرین فن سے مضامین لکھوائے گئے ہیں۔ غرض کتاب کی ترتیب و تالیف اور انتظام کے متعلق کافی اور مفصل بحث ہونی چاہیے تھی۔

۵۔ اس جلد میں چند تصویریں بھی ہیں۔ مگر انہوں نے جو کہ وہ ادنیٰ درجے کی ہیں اور بیٹی کے معمولی ناٹکوں کے فوٹوؤں سے لی گئی ہیں۔ علاوہ ادنیٰ درجے کی بخنے کے تاریخی لحاظ سے بھی غلط ہیں۔ اس بارے میں اُن کا یہ عذر کہ ہمارا مقصد تصویروں سے کتاب کی خوبصورتی نہیں بلکہ مضامین کی وضاحت ہو قابل لحاظ نہیں ہو سکتا۔

۶۔ کیا اچھا ہوتا اگر کتاب کے آخر میں مضمون نما (انڈکس) بھی لکھا دیا جاتا۔



رسائل عماد الملک

نواب عماد الملک بہادر سی۔ ایس۔ آئی (مولوی سید حسین بگلرانی)

ملک میں اپنے تبحر علمی اور اعلیٰ ادبی ذوق کی وجہ سے خاص اور ممتاز درجہ سمجھے رکھتے ہیں۔ وہ جیسے عربی فارسی کے فاضل ہیں ویسے ہی انگریزی زبان کے کچھ مستند ادیب ہیں اور اسی مناسبت سے مشرق و مغرب کے پسندیدہ خصائل اور ذوق تہذیب کا عمدہ نمونہ ہیں گو وہ مختلف عہدوں اور مختلف صحبتوں میں رہے مگر ان کی تمام عمر تعلیمی معاملات پر غور کرنے اور مطالعہ کتب میں صرف ہوئی اور باوجودیکہ ان کی عمر اب اسی سال کی ہو مگر وہی ذوق اب تک باقی ہے۔ ان کی صحبت بہت پُر لطف ہے۔ اکثر شعر و سخن اور علمی ادبی امور پر ذکر کرتے ہیں، عربی، فارسی، اردو کے ہزار ہا منتخب اور اعلیٰ درجے کے اشعار یاد ہیں جن سے ان کے ذوق سلیم کا اندازہ ہوتا ہے۔ ان کی صحبت ایک ایسی تعلیم ہے جو آئندہ بہت کم نصیب ہوگی۔ اہل علم اور طلباء کے بہت قدر دان ہیں ایک پچھلے حال طالب علم سے مل کر وہ جس قدر خوش ہوتے ہیں اس قدر انھیں کسی امیر سے مل کر خوشی نہیں ہوتی ان کا مزاج بہت سادہ اور بے تکلف ہے۔ نمود و نمائش اور تکلف سے کوسوں دور ہیں صداقت شعاری میں وہ مشہور بلکہ بدنام ہیں۔ اپنی رائے ظاہر کرنے اور سچ بات کہنے میں کبھی نہیں چوکتے۔ خواہ ان کا مخاطب کوئی ہو۔ وصدوری ان میں ویسی ہے جیسی پلٹنے لوگوں میں سننے میں آتی تھی۔ ان کا ذوق ان تین چیزوں میں ہے۔ سادگی، صفائی اور حسن۔ اب اس میں ماویٰ اشیا بھی آگئیں، ادب بھی آگیا، اور مذہب بھی۔ مذہب کا آج کل بڑا خیال ہے، اکثر اس کا چرچا کرتے ہیں اور اسلام کو بہترین مذہب مانتے ہیں۔ اور اس کی خوبیاں بیان کرتے رہتے ہیں۔ وہ ذمی علم خاندان میں پیدا ہوئے۔ لیکرین

سے جوانی تک علمی مشغلہ رہا۔ علمی جلسوں اور علمی صحبتوں میں بسر ہوئی اور ملازمت بھی کی تو علم کی۔ تو یا نسب بھی ان کا علم ہو اور حسب بھی علم۔ اور اب بھی علم ہی ان کا اور طہنا چھوٹا ہے۔

ان کا یہ علمی ذوق حظ نفس اور لطف تخیل ہی تک نہیں رہا بلکہ علمی تحریکات میں بھی وقتاً فوقتاً شریک رہے۔ اور بعض کا وجود محض آپ کی تحریک سے عمل میں آیا۔ مثلاً انجمن ترقی اُردو کا ابتدائی فرد محض آپ کی توجہ و غایت سے ہوا اور اب تک آپ اس کے صدر ہیں اور اس کے علمی اور ادبی معاملات میں برابر مشورہ دیتے رہتے ہیں۔ اسی طرح دارالمصنفین بھی آپ کا زیر بار احسان ہے۔ آل انڈیا مین ایجوکیشنل کانفرنس ان کے علمی مشوروں اور مالی امداد کی ممنون ہے۔ حیدرآباد کے العلوم کو محض آپ کی ذات سے رونق اور ترقی ہوئی۔ کتب خانہ آصفیہ (حیدرآباد دکن) آپ ہی کا قائم کیا ہوا ہے جس میں آپ نے عربی، فارسی، اُردو کے نایاب قلمی نسخے بڑی تلاش سے جمع کیے۔ یہ ذخیرہ بہت قابل قدر ہے۔ دائرۃ المعارف آپ ہی کی تحریک پر قائم ہوا اور جو کچھ اس میں کام ہوا وہ آپ ہی کی کوشش کا نتیجہ ہے آپ ہی کی تحریک اور تحریر پر امیر خسرو کے کلام کی ترتیب و تدوین شروع ہوئی حیدرآباد میں ملکی حرفت و صنعت کی ترقی میں ساعی رہے اور اس کے لیے مدارس قائم ہوئے تعلیم نواں کے آپ بہت بڑے حامی ہیں۔ حیدرآباد میں تعلیم نواں کا جو چرچا ہے اور غالباً دوسرے مقامات سے یہاں جو تعلیم نواں کو زیادہ ترقی ہوئی وہ آپ ہی کے حُسنِ مساعی کا نتیجہ ہے۔ اب بھی تدوین و اشاعتِ کتب قدیمہ کا سررشتہ آپ ہی کو تفویض ہے۔ نادار اور ہونہار طلبا کو آپ ہمیشہ اپنی جیب سے وظیفے دیتے رہتے ہیں۔ یہ میں اپنے ذاتی تجربے سے کہتا ہوں کہ کوئی علمی ادبی یا تعلیمی یا کوئی مفید تحریک ہو آپ ان کے پاس لے جائیے وہ بڑی خوشی

سے اس میں سزیک ہوں گے اور اپنی بساط سے بڑھ کر مدد دیں گے۔
اس کے بعد ہمیں ان کی تحریریں پڑھنی چاہئیں۔ جو رسائل عماد الملک کے
عنوان سے ابھی طبع ہوئی ہیں۔ اس میں کل ۱۹ مضامین ہیں۔ ان میں سے ۵ علمی
مباحث پر ہیں ۲ اخلاقی ۲ زرعی ۴ تعلیمی اور ایک سیاسی امور پر ہے۔ ان سب میں
قابل غور اور عالمانہ مضمون ”دیسی زبانوں میں علمی مصطلحات“ پر ہے۔ یہ مضمون پچاس
صفحے پر ہے اور اوردو کے پہلے نمبر میں شائع ہو چکا ہے۔ اگرچہ یہ پچاس سال قبل کا لکھا
ہوا ہے لیکن باوجود اس کے خیالات کی جدت و تازگی کی وجہ سے اس وقت بھی
غور سے پڑھنے کے قابل ہے۔ اور اس سے نواب صاحب کی علمی قابلیت اور
ادبی ذوق کا صحیح اندازہ ہو سکتا ہے۔ یہ مسئلہ اب بھی اسی قدر اہم اور قابل بحث ہے
جس قدر پچاس سال پہلے تھا۔ اس زلمے میں عثمانیہ یونیورسٹی کے قیام کے بعد
سے یہ مسئلہ زیادہ نمایاں طور سے بحث میں آیا ہے۔ میرے خیال میں نواب صاحب پہلے
شخص ہیں جنہوں نے جامع حیثیت سے اس پر بحث کی ہے اور اس کی مشکلات پر نظر
ڈالنے کے بعد اسے حل کرنے کی کوشش کی ہے اور اپنی زبان میں جدید علمی
مصطلحات کے ترجمہ کرنے کے اصول قائم کیے ہیں۔ یہ موقع اس مسئلے پر تفصیل سے
بحث کرنے کا نہیں ہے لیکن ہم اتنا ضرور کہنا چاہتے ہیں کہ جو صاحب اس مسئلے
سے دل چسپی رکھتے ہیں انہیں اس مضمون کا پڑھنا لازم ہے۔

تعلیمی مضامین درحقیقت ان کی وہ تقریریں ہیں جو انہوں نے آل انڈیا میگزین
ایجوکیشنل کانفرنس یا حیدرآباد ایجوکیشنل کانفرنس میں بحیثیت صدر فرمائی تھیں۔ نواب
صاحب ان بزرگوں میں ہیں جو تعلیم کے معاملے میں سرسید احمد خاں مرحوم کے
ہم نوا اور ہم خیال تھے اور جو مغربی السنہ و علوم کی تعلیم کو قوم کے تمام امراض کا علاج
خیال کرتے تھے چنانچہ رام پور میں جو ایجوکیشنل کانفرنس کا اجلاس ۱۸۹۷ء میں ہوا تھا

اس میں فرماتے ہیں :-

”علوم جدیدہ کی نسبت بھی بعض پرانے فیشن کے لوگ جو کبھی اپنے گھروں سے باہر نہیں نکلتے میں لائنسم کا کلمہ زبان پر لائیں گے مگر ہم کو ان سے بحث نہیں ہے۔ میں یقین کرتا ہوں کہ اکثر وہ حضرات جن کو اس کانفرنس کے اخراجات سے دل چسپی ہو اس امر کو بطور اصول موضوعہ و علوم متعارف مان لیں گے اگر ہم مسلمانوں کو اپنی قوم کی اصلاح اپنی دولت کی ترقی کی بلکہ اپنے نام و نشان کا بقا و نظر ہی اور ہم اپنے آپ کو صفحہ ہستی سے مثل حرفت غلط محو کر دینا پسند نہیں کرتے ہیں تو ہم کو ضرور ہے کہ ہم یورپ کی زبانیں سیکھیں اور یورپ کے علوم حاصل کریں۔ آج کل بغیر علم موجودات عالم کے کوئی کام دنیا کا لیور ا نہیں ہو سکتا۔ صنعت و حرفت، تجارت، نوکری، طبابت و کالٹ، سپرگری کسی فن میں بغیر جدید علوم کی مدد کے ہم ترقی نہیں کر سکتے اور یہ علوم بغیر انگریزی کی میاں بچی گری کے سردست حاصل نہیں ہو سکتے۔ پس ہمارا فرض ہے کہ ہم انگریزی زبان کو اچھی طرح حاصل کریں تاکہ مغربی علوم کے خزانے کی کنجی ہمارے ہاتھ آجائے۔“

لیکن وہ موجودہ تعلیم کے نقالیں سے بھی ناواقف نہیں۔ چنانچہ اس کے بعد فرماتے ہیں :-

”جو لوگ اس طریقہ تعلیم کے بڑے طرف دار ہیں وہ معترف ہیں کہ یونیورسٹیوں کی مجوزہ تعلیم بہت کچھ اصلاح کے لائق ہے اور اس تعلیم سے اخلاق پر اور نفس انسانی کے اعلیٰ جذبات پر وہ اثر نہیں پڑتا جو عمدہ تعلیم کا جزو اعظم ہے اور نہ خود السنہ و علوم مغربی پر سوائے ایک سطحی اطلاع کے عبور حاصل ہو سکتا ہے۔ الا ما اشار اللہ موجودہ تعلیم سے اس وقت تک نہ کوئی بڑا عالم یا مدبر یا حکیم مسلمانوں میں پیدا ہوا اور نہ ہونے کی امید ہے نہ سرسار جنگ مرحوم اور نہ سرسید احمد خاں مغفور اسکولوں کے تعلیم یافتہ

تھے کیونکہ اس تعلیم کا دار و مدار امتحانوں پر ہی اور امتحانوں کی بھروسے سے بلا مضار نہ
 کہ بالا اختیار بہت سے منافذ علمی روشنی کے ہمارے لیے مسدود ہو جایا کرتے ہیں
 اور ایک بڑا ناقابل برداشت عیب اس تعلیم میں یہ ہے کہ اپنے مذہبی عقاید و مسائل اور
 اپنی ملت کی مقدس تاریخ سے ہمارے نوجوان گویا بالکل اجنبی رہ جاتے ہیں۔
 دوسرے تعلیم میں اصلاح کی بھی کوئی قریب توقع نہیں ہے اور اگر نافرمانی
 اصلاح کی بھی جائے تو کیا معلوم ہے کہ ہماری مرضی کے موافق ہی ہوگی ہم اپنی
 قومی ضرورتیں خود بہتر جانتے ہیں۔“

اسی تقریر میں انھوں نے علی گڑھ یونیورسٹی کے قیام پر بھی بحث کی ہے
 اور یہ بتایا ہے کہ صرف ایک کالج ترقی کر کے یونیورسٹی بن سکتا ہے۔ قرطبہ اور بغداد
 کے مشہور مدارس کو بھی ایک زمانے میں یہی فخر حاصل تھا۔ ڈبلن یونیورسٹی کی بنیاد
 بھی صرف ایک کالج پر ہے۔ اسی طرح علی گڑھ کالج کو یونیورسٹی بنانے میں کوئی
 امر مانع نہیں ہو سکتا۔ کیونکہ اس قسم کا کوئی درس گاہ ترقی کرتا ہے تو ایک حد سے گزرنے
 کے بعد خود بخود یونیورسٹی کی حیثیت پیدا کر لیتا ہے۔ اور اس قدر ترقی کے اسباب ہوتا
 کرنا بالکل قوم کے ہاتھ میں ہے۔ یعنی مختلف علوم کے درس کا سامان ہیا کرنا، ہر علم کے
 لیے ایسے ماہر مدرسین کا مقرر کرنا جن کے نام ہی سے شایعین علم ان کے درس میں
 شریک ہونے کی آرزو کریں۔ اعلیٰ درجے کے کتب خانے اور تجربہ خانے کا ہیا
 کرنا وغیرہ۔

اسی ضمن میں وہ فرماتے ہیں کہ :-

”اس سب پر نکتہ چینی کی ہے کہ کسی خاص مذہب کی قید کے ساتھ کسی یونیورسٹی
 کا قیام ہونا مفید نہ ہوگا۔ یونیورسٹی کا دائرہ افادہ وسیع ہونا چاہیے، کسی ملت و
 مذہب کی خصوصیت نہ ہونی چاہیے ورنہ خیالات محدود اور تعصبات غالب ہو جائیں گے۔“

جن سے بچنا ترقی علم کے لیے لازمی اور لائڈی ہے۔ میں اس اعتراض کو ایک حد تک تسلیم کرتا ہوں۔ سید صاحب مرحوم نے اسی لیے علی گڑھ کالج کا دروازہ ہر ملت و مذہب کے لیے کٹا دیا رکھا تھا اور اب بھی کٹا دہ ہے اور کوئی وجہ نہیں کہ آئندہ کٹا دہ نہ رہے میری ذاتی رائے ہمیشہ سے یہ ہے کہ ہندستان کے لوگ جو ایک ملک کے رہنے والے ایک بادشاہ کی رعیت ایک قانون کے پابند ہیں، ان میں اتحاد و اتفاق رہنا چاہیے اور برادرانہ برتاؤ ہونا چاہیے۔ گو ملت و مذہب علیحدہ ہو۔ نظر حقیقت میں کے آگے ہندو مسلمان، یہودی، عیسائی سب راہ حق کے جوئیاں ہیں۔ فقط عقاید اور طرق مختلف ہیں۔ دیکھیے قرطبہ کی یونیورسٹی میں نصرانی طالب علم کس قدر موجود تھے پس اگر ہماری یونیورسٹی کا دروازہ بھی ہر ملت و مذہب کے واسطے کٹا دہ رہے تو میری رائے میں کوئی قباحت نہیں بلکہ ایک نوع سے خود مسلمان طلباء کے حق میں مفید ہوگا کیونکہ انصافاً ہمارے ہندو بھائی محنت و مشقت میں اور طالب علمی کی نفس کشی میں ہم سے بہت پیش قدم ہیں اور ہم کو ان کی صحبت سے غبطہ کا فائدہ پہنچ سکتا ہے۔

اس یونیورسٹی میں انہوں نے دینیات کی فیکلٹی قائم کرنے کی بھی رائے دی ہے۔ اس کے بعد فرماتے ہیں کہ :-

”مختصر ہم یونیورسٹی سے اپنی دوہنایت ہتم بانٹان غرضیں پوری کرا یا چاہتے ہیں۔ اول تو یہ ہے کہ کوئی مسلمان لڑکا اپنے مذہبی عقاید و مسائل سے ناواقف نہ رہے اور اپنے بزرگان دین کی تہذیب و اخلاق سے عاری نہ ہو اور اُس کے ساتھ ہی مغربی علوم پر جامعیت کے ساتھ عبور حاصل کرے اور مغربی خیالات سے پورے طور پر متمتع ہو۔ دوسری غرض یہ ہے کہ ہماری یونیورسٹی ایک ایسا مرکز علوم و فنون بن جائے کہ اُس کا اثر صالح تمام ہندستان کے مسلمانوں پر پڑتا رہے اور ان کے خیالات کی ان کے طرز معاشرت کی اور سب سے زیادہ ان کے لٹریچر کی اصلاح

کرے۔ آپ بے خبر نہیں ہیں کہ علی گڑھ نے اور تہذیب الاخلاق نے مٹوڑے ہی
 عرصے میں ہمارے لٹریچر پر کیا اثر ڈالا تھا۔ میں بلابالغہ کہہ سکتا ہوں کہ جتنی اردو
 زبان کی کتابیں اس میں سال کے عرصے میں تصنیف ہوئی ہیں وہی قابل اعتنائیں
 گی جن پر علی گڑھ کے طریقہ تحریر کا اثر پڑا ہو ورنہ بہت سی نادلیں اور بہت سی
 کتابیں لکھی گئی ہیں جن میں سے اکثر یا تو مادہ سے خالی ہیں یا اُس بیہودہ اور غیر تہذیب
 رنگ میں رنگی ہوئی ہیں جس کی ہماری پبلک بعض خاص خاص سوسائٹیوں کے پسند
 اور چرک آلود اثر سے عادی ہو رہی تھی۔ عاقل کے لیے اشارہ کافی ہے۔ اگر فسانہ
 عجیب سے لے کر اس وقت کی ان نادلوں تک جو اپنے مصنفین کے نزدیک بہت
 تہذیب طور پر لکھی گئی ہیں غور سے نظر ڈالی جائے اور خاص کر اس نکتے کی طرف توجہ
 کی جائے کہ ان میں عورتوں کے ساتھ کس قسم کا برتاؤ کیا گیا ہے تو آپ پر حقیقت کھل
 جائے گی اور معلوم ہو جائے گا کہ ان میں یورپ کی بدترین اور ذلیل ترین نادلوں
 کی تقلید کی گئی ہے اور اُس کا نام تہذیب رکھا گیا ہے۔ باقی باتیں وہی قائم ہیں جو پچھلے
 وقتوں سے درانتا ان کو ملی ہیں۔ ہم کو پورا یقین ہے کہ اگر یونیورسٹی قائم ہو گئی تو
 تو بہت جلد یہ دھبہ ہمارے موجودہ لٹریچر سے مٹ جائے گا اور قابل قدر کتابوں
 کی تعداد بڑھتی جائے گی اور مصنفین کے تفکرات و تخیلات میں اصلاح ہو جائے گی۔
 یہ خیالات بیس برس پہلے کے ہیں مگر اب بھی ان میں تازگی موجود ہے۔ اور
 ہمارے حالات پر صادق آتی ہیں۔ علی گڑھ یونیورسٹی قائم ہو گئی ہے۔ دیکھیں
 وہ ان توقعات کو کہاں تک پورا کرتی ہے اور خاص کر اردو زبان کی اصلاح و ترقی
 میں کیا کیا کوششیں عمل میں لاتی ہے۔ یہ توقع ہمیں زیادہ تر عثمانیہ یونیورسٹی سے ہے
 جس کی طرف سب کی آنکھیں لگی ہوئی ہیں۔ ہم دوسری قومی اور نیم قومی یونیورسٹیوں
 سے بھی یہی توقع رکھتے ہیں۔ کیونکہ جب تک علوم و فنون اپنی زبان میں نہ آئیں گے،

ملک میں علم کی عام اشاعت نہیں ہو سکتی۔ اور اس روشنی میں بھی یہ تاریکی
یہ نہیں رہے گی۔

افسوس ہے کہ اس مجموعے میں نواب صاحب کا عالمانہ مضمون ”مسلم یونیورسٹی“
پر داخل نہیں کیا گیا حالانکہ اسی زمانے میں اس کا ترجمہ بھی شائع ہو گیا تھا۔

علمی مضامین میں (علاوہ مضمون احتیلاحات کے) ابن رشد اور اس کے
ہم عصروں پر بہت بڑا مضمون ہے جو (۷۸) صفحوں پر ختم ہوا ہے۔ ایک اور مضمون
ہوا اپانی پر تقریباً ۸۰ صفحے پر ہے۔ اس کا تعلق سائنس سے ہے۔ اگرچہ یہ مضمون اس
زمانے میں بہت زیادہ قابل قدر نہ خیال کیا جائے گا لیکن اس سے یہ ضرور معلوم
ہوتا ہے کہ نواب صاحب کو اپنی زبان کی ترقی کا کس قدر خیال تھا کہ انھوں نے پچیس
سال قبل اس قسم کے مضمون لکھ کر ملک میں شائع کیے۔ یہ مضمون اب بھی پڑھنے کے
قابل ہے۔ ایک مضمون مستراط پر مباحث اور مقفے عربی میں لکھا ہے۔ جو اس مجموعے میں
شریک ہے۔ تین مضمون زراعت پر ہیں جن کا پڑھنا ان لوگوں کے لیے دل چسپی اور
فائدے سے خالی نہ ہوگا جو اس فن شریف سے تعلق رکھتے ہیں۔

کیا اچھا ہوتا اگر ہر مضمون کے ساتھ اس کا سنہ تحریر بھی لکھ دیا جاتا۔

نواب صاحب کا سب سے قابل قدر کام قرآن مجید کا انگریزی ترجمہ ہے جو سولہ
پارے تک ہو چکا ہے۔ افسوس ہے کہ اب اس کی تکمیل کی توقع نہیں معلوم ہوتی۔ انگریزی
میں مترآن پاک کے متعدد ترجمے موجود ہیں۔ لیکن جن لوگوں نے نواب صاحب
کا انگریزی ترجمہ دیکھا ہے اور صاحب بصیرت ہیں ان کا خیال ہے کہ ان ترجموں کو اس سے
کوئی نسبت نہیں۔

اسی مجموعے میں ایک خط سرسید احمد مرحوم کے نام نیشنل کانگریس کے متعلق
ہے۔ نواب صاحب ہندستان کی سیاسیات میں سرسید احمد مرحوم سے بالکل متفق

تھے۔ لیکن اب حالات بدل چکے ہیں، زمانے نے دوسری کروٹ لی ہے۔ معاملات کی نوعیت دگرگوں ہو گئی ہے۔ اب اُس زمانے کے خیالات کا اس زمانے میں اعادہ کرنا عبث ہے۔ نواب صاحب اُن بزرگوں میں سے ہیں جنہوں نے انگریزی حکومت کا ابتدائی زمانہ دیکھا تھا اور جو انگریزوں کی قوت ایجادات و اختراعات اور انصاف سے مسحوب ہو گئے تھے اور ان کو دنیا کی بہترین قوم تصور کرتے تھے۔ لیکن انہوں نے کبھی معاشی (اقتصادی) نقطہ خیال سے اُن کے اصول حکومت پر تنقیدی نظر نہیں ڈالی تھی۔ یہ چیزیں اب تاریخی لحاظ سے یادگار رہیں گی۔



روحِ سیاست

ڈراما

(مترجمہ جناب محمد عمر و نور الہی صاحب)

ڈراما - اصنافِ ادب میں سب سے اعلیٰ اور افضل درجہ رکھتا ہے۔ عمدہ ڈراما ادبی کمال، تخیل کی رفعت اور انسانی فطرت کے مطالعے کی بہترین مثال ہے اور انسانی دل و دماغ اور اخلاق پر اثر ڈالنے کے لیے اس سے بہتر کوئی ذریعہ نہیں افسوس ہے کہ ہمارا علم ادب اعلیٰ درجے کے نامگوں سے خالی اور ملک اس نعمت سے محروم ہے۔ نہایت مسرت کا مقام ہے کہ دو قابل اور مستعد نوجوانوں نے یہ تہیہ کر لیا ہے کہ وہ دنیا کے بہترین ڈراموں کا اردو میں ترجمہ کر کے ملک میں شائع کریں گے۔ جن میں سے ایک جو زیر تبصرہ ہے شائع ہو چکا ہے اور دو ایک طبع کے لیے تیار ہیں۔ ان صاحبوں کی یہ ادبی کوشش نہایت قابلِ قدر ہے اور ہم انھیں اس پر دل سے مبارکباد دیتے ہیں اور امید کرتے ہیں کہ وہ اس سلسلے کو اسی مستعدی سے جاری رکھیں گے اور کسی رکاوٹ یا مزاحمت سے بدول یا پست ہمت نہ ہوں گے۔

روحِ سیاست - ایک انگریزی ڈرامے کا ترجمہ ہے جس کی انگلستان میں بے حد قدر و منزلت ہوئی۔ ایک تاریخی اور سیاسی ڈراما ہے۔ جس میں بنی نوع انسان کے محسن اور ریاست ہائے متحدہ امریکہ کے شریف پریزیڈنٹ ابراہام لنکن

سلسلہ یہ کتاب جناب محمد عمر صاحب مترجم ہائی کورٹ ججوں (کشمیر) سے مل سکتی ہے۔

قیمت نامعلوم تقطیع چھوٹی - صفحات ۱۲۵ -

کی حیات ابدی کی صحیح جھلک نظر آتی ہے۔ یہ وہ نازک وقت تھا جب کہ جنوب اور
 شمال میں مخالفت کی آگ بھڑک اٹھی تھی اور اتحاد کا شیرازہ بکھر چکا تھا۔ بنائے محاسنت
 غلامی تھی۔ اہل جنوب غلامی سی عزیز تھے کہ جس پر ان کی دھن دولت اور تمول کا انحصار
 تھا، چھوڑنا نہ چاہتے تھے اور اس لئے شمال سے آزاد رہ کر اس سے تمتع حاصل کرنے
 پر تلمے ہوئے تھے۔ اس باہمی جنگ اور مخالفت نے تمام امریکہ میں ہبلکہ پچار کھا تھا۔ اس
 نازک اور انقلاب خیز وقت میں ابراہام پریزیڈنٹ انتخاب کیا گیا اور باوجود اختلاف
 رائے، مزاحمتوں اور سازشوں کے اس نے وہ کام کیا جس پر انسان اور ملائکہ ہمیشہ
 رحمت بھیجتے رہیں گے۔ وہ بے مستقل مزاج، اصول کا پتلا، سیدھا سادا اور صاف سچا
 آدمی تھا۔ وہ امریکہ کے اتحاد کے قیام اور غلامی کے مٹانے پر مضمحل تھا۔ اگرچہ بہت سے
 مصائب و آلام نازل ہوئے کشت و خون ہوا، قتل و غارت گری کرنی پڑی (جس سے وہ
 سخت متنفر تھا مگر مجبور تھا) مگر وہ آخر کامیاب ہوا۔ اس نے امریکہ میں اتحاد قائم رکھا
 اور غلامی کو دنیا سے مٹا کر چھوڑا۔ جس روز وہ فتح پاتا ہے اور اُسے اپنے پاک عزم میں
 کامیابی حاصل ہوتی ہے وہ ایک مشہور تھیٹر میں جاتا ہے خلقت کا ہجوم ہے اور سب کی
 نظریں اسی نیک نفس انسان پر ہیں اور ہر طرف سے اصرار ہے اور آوازیں بلند ہیں
 کہ پریزیڈنٹ تقریر کرے کہ دفعتاً اس بھرے تھیٹر میں ایک بد بخت نادان نوجوان کے
 ہاتھ سے قتل ہوتا ہے۔ سارے تھیٹر میں کہرام مچ جاتا ہے اور وہ شرافت و نیکی کا پستلا
 وہیں جان دے دیتا ہے۔ مگر وہ زندہ جاوید ہے، وہ محب وطن ہی نہیں بلکہ بنی نوع انسان
 کا محسن ہے۔

اس قسم کے ڈراموں کی ہمارے ملک کو شدید ضرورت ہے۔ پند و موعظت اور
 لکچر، مجلسوں کی رودادیں اور پمفلٹ وہ کام نہیں کر سکتے جو ایک ڈراما کر دکھاتا ہے
 بشرطیکہ اس کا لکھنے والا صاحب نظر اور ادیب ہو اور اس فن کو سمجھتا ہو۔

قابل مترجمین نے دیباچے میں لکھا ہے کہ :-
 ”گو یہ کتاب مطالعے کے لیے بھی خوب ہے مگر دراصل اس کا ایٹیج پرانہ نسخہ
 ۵- اس کا حسن و قبح اسٹیج ہی پر معلوم ہوگا“

یہ صحیح ہے، لیکن اعلیٰ درجے کے ڈرامے مطالعے میں بھی بہت موثر ہوتے ہیں
 رُوح سیاست کا شمار اُن ڈراموں میں نہیں ہو سکتا۔ یہ ایک سیدھا سادا ڈراما ہے جس
 میں نہ کوئی بڑی پلاٹ ہے اور نہ اشخاص ڈراما کی شخصیتوں کے اُبھارنے اور متاز طور
 پر دکھانے کی کوشش کی گئی ہے۔ البتہ ابراہیم لکن کی شخصیت تو ایسی ہے جس کا اثر خود
 بخود انسان پر پڑتا ہے مگر باقی اشخاص کم و بیش معمولی نظر آتے ہیں اور ان میں کوئی
 بھی ایسا نہیں جو دل یا حافظہ پر اپنا نقش قائم کر سکے۔ حالانکہ کئی جگہ اس کا موقع تھا
 مثلاً غلامی کے حامیوں کی جانب سے کوئی شخص ایسا پیش نہیں کیا گیا جو اپنے گردہ کے
 خیالات و جذبات کا صحیح اظہار کرتا یا مثلاً ڈیکس جی کی ملاقات (لکن سے) زیادہ موثر
 ہو سکتی تھی جس میں انسانی فطرت کے کرسٹے زیادہ خوبی کے ساتھ نظر آ سکتے تھے جہاں
 اُردو کے لیے یہ ڈراما بھی بہت غنیمت ہے اور اگر ہمارے ہاں کا کوئی تھیر اس کے
 مناسب حال انتظام کر کے ایٹیج پر لائے اور ان ہدایتوں کو مد نظر رکھے جو مترجمین نے
 اپنے دیباچے میں لکھی ہیں تو امید ہے کہ ہمارے ناکوں میں بہت کچھ اصلاح ہو جائے
 اور دیکھنے والوں کے مذاق پر بھی اثر پڑے۔ مترجمین اپنے دیباچے میں سحریر
 فرماتے ہیں کہ :-

”یہ کتاب دو جہاں کا نہ ڈراموں پر مشتمل ہے جن کی پلاٹ کا ایک دوسرے سے
 کوئی تعلق نہیں مگر یہ ہر دو ڈرامے ایک ہی وقت میں ایٹیج پر آئیں گے اور ان کے
 مین یکے بعد دیگرے یا جس طرح ایٹیج کی سہولت اجازت دے دیکھے جائیں گے“
 یہ دوسرا ڈراما جس کی طرف اشارہ کیا گیا ہے، جانِ ظرافت ہے، جو فرانس

کے مشہور ڈراما نویس مولیر کی تصنیف ہے۔ غالباً اسے ساتھ اس لیے رکھا گیا ہو کہ
تماشا یوں کی دل چسپی قائم رہے۔ افسوس ہے کہ وہ ہمارے پاس نہیں آیا۔ لہذا ہم
اس کے ترجمے کے متعلق کوئی رائے نہیں دے سکتے۔

مترجمین نے اس ترجمے میں اکثر مقفے عبارت لکھی ہے۔ اُن کے خیال میں
اس کا استعمال مجبوری اس لیے جائز رکھا گیا ہے کہ ہماری زبان میں بلینک دس
(نظم غیر مقفے) کا رواج نہیں۔ اور یہ مجبوری اس لیے واقع ہوئی کہ ایکٹوں کو
رابط عبارت کے یاد رکھنے میں آسانی ہو۔ اس پر وہی شخص رائے دے سکتا ہے جو
تاکوں کے تفصیلی حالات سے واقف ہو۔ ہم اپنے آپ کو اس کا اہل نہیں پاتے
لیکن یہ ضرور ہے کہ مقفے گفتگو عام بول چال کے خلاف ہے۔ حالانکہ ڈراما اصل کی سچی
نقل ہوتا ہے۔ اس کا نتیجہ یہ ہوا ہے کہ بعض اوقات گفتگو یا عبارت کے جملے پھٹی
بھونڈے اور ہل ہو گئے ہیں یا اصل خیال صحیح طور سے ادا نہیں ہوا اور اس کی
قوت کم ہو گئی ہے۔ مثلاً

”اور مجھ پر ذمہ داری کا یہ بار ڈالاجس سے دستگنن کو بھی نہ پڑا پالا۔“

سیورڈ۔ ”بندہ معافی کا خواستگار ہے۔“

لنگن۔ ”یہی جوہر انسانیت کا سنگار ہے۔“

”قانون کیا ہے؟ محض مختلف رایوں کا مجموعہ، آپ جانتے ہیں اور اس جنوبی

تو اسے جنوبی مانتے ہیں۔“

لنگن۔ ”سکات کہتا ہے کہ بیس ہزار سے ایک بھی کم سپاہی درکار نہیں۔“

سیورڈ۔ ”اور یہاں دس ہزار بھی تیار نہیں۔“

”کونسل کے ایک ہی ممبر پر ان کی حکمت عملی ہمارے اور یہ ٹھنڈا ہوا راز ہے کہ

وہ ممبر سیورڈ نامدار ہے۔“

”یہ میرے صادق دوستوں کی رفاقت کا جام ہو جن کی محبت کا یہ دشمن بردہ
فردستی ناخزیدہ غلام ہو۔“

بعض مقامات پر زبان کی خامیاں بھی رہ گئی ہیں اور یہ ڈرامے کے لیے
بہت نازیباز ہو کیونکہ سننے والوں کے کانوں کو یہ ناگوار گزرتی ہیں اور ان سے
ڈرامے کا اثر کم ہو جاتا ہو۔ مثال کے طور پر چند نمونے پیش کیے جاتے ہیں :-
کئی جگہ مسز لنکن کو ”جنابہ“ سے خطاب کیا گیا ہو حالانکہ اس کی ضرورت
نہ تھی۔

ایک لیڈی مسز لنکن سے ملنے آئی ہو اور ملنے کے کمرے میں بیٹھی ہو۔ خادمہ
آکر اطلاع دیتی ہو کہ :-

”ایک لیڈی صاحبہ مدت سے منتظر ہیں“ (مطلب یہ ہو کہ بہت دیر سے منتظر ہیں)
”یہ تو جنگ ہو، میں نے اسے خون کا مقدمہ نہیں بنانا“
”اُس نے فرد حساب تیار کر لیا ہو“ (فرد مؤنث ہو)
”جب باغی فوج میرے کینڈے سے مکل جائے“

یہ بہت کردہ لفظ ہو۔ اور جب ہماوی زبان میں اس کے لیے متعدد لفظ
موجود ہیں تو کیوں یہ انگریزی لفظ استعمال کیا گیا ہو۔

”انہیں سلام دو۔“ یہ ایگلو انڈین خواہ ہو، فصیح اردو نہیں ہو۔
”حضرات! میں آپ کی خدمت میں حاضر ہوں۔ تشریف رکھیے۔“ یہ انگریزی
جملے کا لفظی ترجمہ ہو۔ اردو میں اس طرح نہیں کہتے۔

ڈراما ادبی نقائص سے بری ہونا چاہیے۔ ہم نیک نیتی سے مترجمین کو یہ
مشورہ دیتے ہیں کہ وہ اس معاملے میں بہت احتیاط کریں اور بہتر یہ ہوگا کہ وہ
اپنے ترجمے کسی قابل ادیب کو دکھایا کریں۔

بہر حال ہم ان دونوں صاحبوں کے بہت ممنون ہیں اور ان کی کوششوں کو
 بہت وقعت اور عزت کی نگاہ سے دیکھتے ہیں کہ انھوں نے اُردو زبان کی بہت بڑی
 کمی کو پورا کرنے کا ارادہ کیا ہے۔ اور آئندہ وہ دُنیا کے بڑے بڑے اساتذہ اور اعلیٰ
 درجے کے ڈراما نویسوں کی تصانیف کا ترجمہ کرنے والے ہیں۔ اس میں شک نہیں
 کہ ہر ملک کو اپنے حالات سے اپنے ڈرامے خود لکھنے چاہئیں مگر ہمارے ملک کی
 حالت اس وقت ایسی ہے کہ اُسے اعلیٰ تصانیف کے ترجمے کی شدید ضرورت ہے تاکہ
 اہل ملک کے سامنے بہترین نمونے موجود ہوں۔ اُن میں ذوق سلیم پیدا ہو اور عمدہ
 تصانیف کی ترغیب و تحریک ہو۔ ایک مبتدل اور ادنیٰ درجے کی تصنیف سے ایک
 اعلیٰ درجے کی تصنیف کا ترجمہ بدرجہا بہتر ہے۔ جن اساتذہ کے نام انھوں نے ہمیں
 لکھ کر بھیجے ہیں اُن کی تصانیف تمام عالم میں مسلم اور مقبول ہیں اور اُن کے ترجمے سے
 بلاشبہ ہماری زبان میں بیش بہا اضافہ ہوگا اور اُردو داں طبقے کو بہت بڑا نایہ پہنچے گا۔
 لیکن آخر میں ہم اتنی التجا کرتے ہیں کہ یہ ترجمے ادبی لحاظ سے بھی بے عیب ہونے
 چاہئیں۔



حُزْنِ خَمْتَر

اودھ کے آخری تاج دار سلطان عالم محمد واجد علی شاہ آخر کی ایک مثنوی ہے جس میں شاہ مرحوم نے زمانہ قید کلکتہ کے حالات اور مصائب تحریر فرمائے ہیں۔ بقول مولانا عبدالحکیم صاحب شسر ”یوں تو یہ مثنوی ایک شاعرانہ کلام ہے۔ مگر دراصل شاہ جنت آرام گاہ کی ڈاٹو بیا کرئی، یعنی خود اپنی سوانح عمری کا ایک دردناک ٹکڑا ہے۔ مولوی محبوب علی صاحب ناظم دایرہ ادیبہ قابل مبارک باد ہیں کہ انھوں نے اس شاہِ بیتی کو جو مرحوم بادشاہ نے اپنے خونِ جگر سے لکھی تھی گننامی سے نکال کر عام طور پر شائع کر دیا۔“


یہ مثنوی چھوٹی سی قطع پر بہت اچھی چھپی ہے۔ شروع میں مولانا شسر صاحب کا بہت دل چسپ مقدمہ ہے۔ اور حقیقت یہ ہے کہ مولانا سے بہتر اس پر کوئی مقدمہ نہیں لکھ سکتا تھا۔ کیونکہ مولانا نے اس مظلوم بادشاہ کی آخری شان اور مٹیابرج کی صحبتوں کے رنگ اپنی آنکھوں سے دیکھے ہیں۔ گو بادشاہ قید فرنگ میں تھے مگر ان کے قدموں کی برکت سے مٹیابرج خود ایک نیا لکھنؤ بن گیا تھا اور سچ یہ ہے کہ لکھنؤ کا ہم تو اودھ میں تھا مگر اس کی جان مٹیابرج میں تھی۔ وہی صحبتیں وہی جلسے وہی مشورہ شاعری اور عمارت کا شوق وہی دربار اور تکلفات جو بادشاہی میں تھے۔ اس قید فرنگ میں بھی نظر آتے تھے کس قدر افسوس اور حیرت کا مقام ہے کہ لارڈ ڈفرن جیسے ہوش مند برٹنے مٹیابرج کے تمام عالی شان قصر و عمارت، وہاں کے دل فریب چین چڑیا گھر اور ڈیوڑھیوں گر اگر خاک میں ملا دیں ہم اسے کیا کہیں! مگر خود انھیں کے ہم سرو ہم سشار فرمائیں کہ اسے کیا کہتے ہیں؟

جب مکہ سے کی مشہور فوجی شورش ہندستان میں نمودار ہوئی تو انگریزوں کو اس
 امیر بادشاہ پر بھی سازش کا شبہ ہوا حالانکہ یہ ان کے ذلیفہ خوار تمام معاملات سے بے خبر
 وطن سے دور پڑے تھے مگر شبہ سے نہ بچ سکے۔ بادشاہ کچھ دنوں سے علیل تھے۔
 علاج سے جب شفا پائی تو غسلِ صحت ہوا۔ مبارکبادی اور سلامتی کا غل ہونے لگا۔
 شب کو بزمِ طرب جمی۔ ناچ گانا اور جلسہ رہا۔ چار گھڑی رات باقی تھی کہ جلسہ برخواست
 ہوا۔ سب لوگ اپنے اپنے ٹھکانے سے جا کر سو رہے۔ ابھی بادشاہ آرام فرما رہے
 تھے کہ داد فریاد اور دہائی کی آواز میں بلند ہوئیں۔ یکایک بادشاہ خوابِ راحت سے
 بیدار ہوئے تو معلوم ہوا کہ کوٹھی کو گور افوج نے گھیر رکھا ہے۔ آخر گور زجنزل کے
 سکرٹری آئے اور کہا کہ سرکار کو کچھ شبہ سا ہو گیا ہے۔ اس لیے حکم ہوا ہے کہ آپ
 کچھ دنوں قلعے میں قیام فرمائیے۔ بادشاہ نے ہر چند اپنی بے گناہی ثابت کی مگر کچھ
 شنوائی نہ ہوئی۔ صرف آٹھ مصاحبوں کو ساتھ لے جانے کی اجازت دی گئی۔ نوکر
 چاکر سب ملا کر انتیس آدمی ہمراہ گئے۔ قلعہ (فورٹ ولیم) کا جو قلعی دروازہ تھا وہاں
 ان سب کو پہنچا دیا۔ آٹھ روز تک وہاں رہے بعد ازاں قلعے میں جو کوٹھی تھی وہاں
 قیام کا انتظام کیا گیا۔ یہ مثنوی اسی قید کار و نا ہے۔ وہاں جو جو بیٹی یہ اس کا کچا حال ہے
 بادشاہ کو اپنی بیگمات کی جدائی کا بڑا قلق تھا۔ پھر اس پر بعض مصاحبوں اور بیگماتوں
 کی بے وفائی، ملازموں کی شوخ چٹھی اور شورہ پستی، پہرہ کے گوروں کی بدسلوکی
 اور طرح طرح کی تکلیفوں نے زندگی تلخ کر دی تھی۔ غرض اس زمانے کی پوری کیفیت
 اس میں درج ہے۔

نظم سیدھی ساوی ہے اور ان تکلفات سے بری ہے جو اس وقت لکھنؤ کی شاعری
 میں عام طور سے پائے جاتے تھے۔ اپنے دلی جذبات اور حالات کو بے تکلف بیان
 کر دیا ہے۔ یہ بات کچھ چھپی ہوئی نہیں کہ واجد علی شاہ کو ادب و شاعری کا ذوق تھا

لیکن بادشاہوں کا جیسا کچھ ذوق ہوتا ہے وہ بھی معلوم ہے۔ مولانا شعر نے اپنے مقدمے میں اس معاملے کو صاف کر دیا ہے۔ اور بہت خوبی سے یہ ثابت کیا ہے کہ ”واجد علی شاہ کا کلام بڑا بھلا جو کچھ ہے خاص ان کا ہے۔ اس میں ایک حرف بھی کسی اور کا نہیں ہے۔“ اسی ضمن میں وہ لکھتے ہیں کہ ”اصلی خرابی یہ تھی کہ بادشاہ کبھی کسی سے اصلاح یا مشورہ نہ لیتے تعلیم و اصلاح کا زمانہ لکھنؤ ہی میں ختم ہو گیا تھا۔ ٹیپا برج میں وہ استاد بلکہ استاد اکل تھے۔ ذہن میں یہ جمی ہوئی تھی کہ کلام الملوک ملوک الکلام۔ جتنے شہزاد اساتذہ ملازم تھے۔ سب شاگرد سمجھے جاتے، وہ شرف شاگردی حاصل کرنے کی درخواست کرتے بہ عنایت شاہی یہ عزت ان کو دی جاتی اور ایک ہر عطا ہوتی جس میں نام و خطاب کے ساتھ الفاظ ”تلمیذ السلطان“ بھی کندہ ہوتے۔ یہی استاد کی کلام میں لغزشوں کے رہ جانے کا باعث ہوتی۔ اور قیامت یہ تھی کہ دربار والے چاہے کتنے ہی صاحب کمال شاعر ہوں بجائے تنبیہ کرنے کے لغزشوں پر بے حد داد دیتے، لیکن اور جس قسم کی لغزش چاہے ہو جائے یہ ممکن نہ تھا کہ کبھی کوئی مصرع غیر موزوں رہ جائے یا بحر سے الگ ہو اور یہ ان کی کمال موزدنی طبع کی دلیل ہے۔“

مولانا کی یہ رائے بالکل درست ہے جس کا ثبوت اس مثنوی کے مطالعے سے بھی ملتا ہے۔ گو اس مثنوی کا درجہ بلحاظ شاعری کے اعلیٰ نہ ہو مگر ایسی یادگار ہے جو ہم اہل ہند کو نہایت عزیز ہے اور علاوہ شاعری کے تاریخی حیثیت بھی رکھتی ہے اور اُس زمانے کو یاد دلاتی ہے جو ہمارے اخلاقی سیاسی زوال کا کمال تھا۔



جواہراتِ حالی

اس مجموعے میں مولانا حالی مرحوم کا وہ کلام ہے جو کبھی ایک مرتبہ کسی اخبار یا رسالے میں چھپا اور پھر شائع نہیں ہوا اور اب کہیں دستیاب نہیں ہوتا یا وہ نظمیں ہیں جو اب تک کبھی شائع نہیں ہوئیں اور مولانا کے مسودوں یا ان کے بعض اجاب سے ملی ہیں۔ بڑی چھوٹی کل نظمیں ملا کر ۹۴ ہیں۔ انجمن ترقی اُردو کی یہ تجویز تھی کہ مولانا کے کلام کا ایک عمدہ نسخہ کئی جلدوں میں طبع کیا جائے اور اس کے لیے ان کا وہ کلام جمع کیا جا رہا تھا جو اب تک شائع نہیں ہوا۔ ہم شیخ محمد اسماعیل صاحب سکریٹری اور نسیل پبلک لائبریری پانی پت کے ممنون ہیں کہ انھوں نے ہماری محنت کو ہلکا کر دیا اور جہاں تک ممکن ہوا ان ایاب مطبوعہ اور غیر مطبوعہ کلام اس مجموعے میں ایک جگہ جمع کر دیا۔ شیخ صاحب کا یہ کام بہت قابلِ قدر اور لائقِ شکر ہے۔ شروع میں لائقِ مرتب نے مولانا کی شاعری اور ان کی تصانیف پر ایک مقدمہ بھی لکھا ہے۔

مولانا حالی کے کلام کے متعلق کچھ کہنے سننے کی چنداں ضرورت نہیں وہ جیسے ابھی ابھی درہم برہم ہوئے ہیں جہاں ان کے پُر درد اشعار نے بھری مجلسوں کو تڑپا تڑپا دیا تھا اور اچھے اچھے ضابطہ اپنے دونوں پر قابو نہیں رکھ سکتے تھے مولانا نے اُردو ادب اور شاعری ہی میں انقلاب نہیں پیدا کیا بلکہ لوگوں کے خیالات اور دل و دماغ میں بھی ہل چل پیدا کر دی تھی، ان کا نقطہ نظر بدل دیا تھا اور ان کے عجز و فکر کے لیے ایک نئی راہ پیدا کر دی تھی۔ ان کے کلام کی حلاوت، زبان کی فصاحت اور بیان کی قوت ایسی تھی کہ بڑے بڑے منکر بھی آخر کو مان گئے اور سیکڑوں اس رستے پر پڑے بڑے بڑے ثقافت جہنوں نے ایک کے سوا دوسرا سبق نہیں پڑھا تھا۔

وہ کہنے مشق شعرا جنہوں نے اپنے کوچے سے کبھی قدم باہر نہ رکھا تھا، اس اثر سے نہ بچ سکے، گو خود انہیں نہ معلوم ہوا کہ یہ اثر کہاں سے پہنچا اور یہ تغیر کیونکر پیدا ہوا آج جو ہم اُردو ادب اور خاص کر شاعری میں خیالات کی جدت بیان کی صفائی اور زور دیکھتے ہیں وہ سب مولانا کا طفیل ہے۔ چونکہ اُن کے کلام میں درد اور خداداد تاثیر تھی اس لیے بے حد مقبول ہو گیا اور اس عام مقبولیت نے ادب شاعری میں بہت جلد انقلاب پیدا کر دیا۔ مولانا کا کلام اُردو میں کلاسیک یعنی ادبیات عالیہ کا درجہ رکھتا ہے۔ وہ ایک ایسی تاریخی چیز ہو گئی ہے جو ہمیشہ زندہ رہنے والی ہے۔

اس مجموعے میں زیادہ تر مولانا کے ذور آخر کا کلام ہے جو حکیمانہ رنگ لکھتا ہے لیکن زبان کا سچا ذوق اور بیان کا خاص انداز ان میں بھی دیکھا جاسکتا ہے جیسا پہلی نظموں میں بلکہ پختگی اور الفاظ کے خاص خاص استعمال میں ترقی نظر آتی ہے۔ اس مجموعے کے دیکھنے سے اکثر لوگوں کو یہ بات نئی معلوم ہوئی کہ مولانا نے چھوٹے بچوں کے لیے بھی نظمیں لکھی تھیں۔ یہ زیادہ تر مسٹر نوٹن پرنسپل سنٹرل ٹریننگ کالج لاہور کی فرمائش پر لکھی گئیں۔ یہ نظمیں بہت صاف سیدھی سادی ہیں۔ لیکن اصل شے جو دوسری جگہ ڈھونڈنے سے نہیں ملتی وہ درد ہے جو اُن کے کلام میں پایا جاتا ہے۔ اُردو شاعری میں یا تو یہ تیر کے چھتے میں آیا ہے یا حالی کے چھتے میں۔ مولانا جب قوموں کے عروج و زوال اور مصیبت زدوں کی مینا بیاں بیان کرنے پر آجاتے ہیں تو دنیا کا کوئی شاعر ان کا مقابلہ نہیں کر سکتا۔ اسی مجموعے میں ایک نظم ہے جو انہوں نے بمبئی کی کانفرنس میں پڑھی تھی۔ اس کے ایک بند میں یہ بیان کیا ہے کہ خود سنٹرل ہی ترقی کا سرچشمہ ہے۔ ایک کا تنزل دوسرے کا عروج ہے۔

کوئی یہاں بتا نہیں سکتا نہ بگڑے دوسرا گھاس کھڑ جاتی ہے حسب پڑتی ہے تبت کھتی میں جا

ہوتے ہوتے خشک جب دریا میں خاک اُٹنے لگی
چھپے مرغِ چین کو تب ہوئے جا کر نصیب
جان تو قسمت کسی کی جاگنے والی ہے اب
آسمان سے بن کے خزاں آتا نہیں اقبال کا

تب ہوئے ہنروں سے جھکل غیرتِ باغِ جناب
کر چکا کپڑے کوڑے جب ہنراؤں نقشِ جا
جب سُنو یا رو بگڑتا کوئی گھر یا خاندان
ہر وہی اک چیز کل مہاں یہاں تھی آج وہ

قصرِ ایواں ہوں مبارک تم کو اے محنت کشو
یاد رکھو! ہوں گے اب حقدار اُن کے جانشین

عیش کے بندے بہت ہونے کو ہیں بے خانان
ہاتھ سے حق کھو دیے اپنے جنھوں نے رائیگاں

اے مسلمانو! فلک کی گردنوں سے غافلوا!
دیکھو جب غیروں کو تم بڑھتا کرو اپنے پہ ناز
مت کرو دشکوہِ مشیت کا خدا ظالم نہیں
یہ ہر دستاویزِ الہی جو کبھی ملتا نہیں

تم کو نصبت ہے، لٹاؤ وقتِ دولتِ رائیگاں
میں تمھارے عیش و غفلت کی یہ سب فیاضیاں
بلکہ ظالم ہیں تمھاری اپنی بد اعمالیاں
گو جگہ سے اپنی ٹل جائیں زمینِ آسمان

انجمنِ مویدِ الاسلام دہلی کے لیے "امدادِ یتیمان" پر ایک بہت پر درد اور مشیل
قطعہ لکھا ہے۔ اسلام اہل امت سے خطاب کر کے کہتا ہے کہ تم دعوے اسلام تو کرتے ہو
مگر دردِ امت نہیں رکھتے۔ اور جب تک یہ درد نہ ہوگا یہ سب سانگ ہی نہ تمھاری
نمازیں قبول ہوں گی نہ حج اور نہ روزے

اعضا تو نمازوں میں بہت تم نے دکھائے
دُنیا میں جراحمت ہی عقیقی میں ہو راحت
یہ قوم کے بچے جو پڑے پھرتے ہیں بکیں
شیریں ہر پھیل ان پودوں کا اور سایہ ہر گھن کا
دیکھو نہ تمھاری پیٹھے کپڑوں کو ان کے

دل کو بھی کبھی ہاتھ سے کچھ دے کے دکھاؤ
کل پھیل کوئی کھانا ہی تو زخمِ آج اٹھاؤ
یہ پودہ ہی میری، اسے دیکھو نہ گناؤ
سیوا کرو ان کی، انھیں پروان چڑھاؤ
ان گدڑوں میں جو نسل کہ گم ہیں انھیں پاؤ

سنولائے ہوئے چہرے میں نورانکے ہوتا ہوں
 ان کو ٹلوں کو ہیرے چلا دے کے بناؤ
 ان کی بُری حالت پر بُری گت پر نہ جاؤ
 گن دیکھنے ہیں ان کے تو زندگی ان کا چٹاؤ
 زند جائیں نہ یہ خاک میں جلد ان کو اٹھاؤ
 ان پنچھیوں کو موت کے جنگل سے بچاؤ
 آگے چل کر چند شعر ایسے دردناک کہے ہیں کہ پڑھ کر دل لرز جاتا ہے۔

بیکس نہ گنواں کو یہ کسبناہد حسد کا
 تم پھیر کے منہ ان سے خدا کو نہ رٹھاؤ
 عبرت کی جگہ ہو ڈر و گردش سے فلک کی
 اولاد کو اپنی نظر بند سے بچاؤ
 بن باپ کا بنتے ہوئے لگتی نہیں کچھ دیر
 غیرت کو بس اللہ کی حرکت میں نہ لاؤ

ٹوٹے ہوئے دل ہیں یہ گزرگاہِ خدا کی
 ملنا ہر خدا سے تو اسی راہ سے جاؤ
 ایک دو رباعیاں بھی ہم ناظرین کے لیے نقل کرتے ہیں :-

رباعی

پیری نہیں، منزل فنا ہو گویا
 اب کو بیج کا وقت آ لگا ہو گویا
 یوں جسم سے ہو گئی حرارت کا فور
 اک راکھ کا ڈھیر رہ گیا ہو گویا

دولت کی ہوس، اہل گدا ہی ہو یہ
 سماں کی حرص بے نوائی ہو یہ
 حاجت کم ہو، تو ہو یہ شاہنشاہی
 اور کچھ نہیں حاجت، تو خدایٰ ہو یہ
 اہل ہند کے متعلق لکھتے ہیں۔

نکبت میں ہر رنج و غم، خوشی سے ادنیٰ
 روزنایاروں کا ہو ہنسی سے ادنیٰ
 ہیں دیس میں بے وقار، پردیس میں خوار
 مزنا ہو بس ایسی زندگی سے ادنیٰ

کہاں تک کہیے، ان کے کلام میں حقیقت کے ساتھ کچھ ایسا سوز و گداز ہو کہ چھوڑنے کو جی نہیں چاہتا۔ ایک غزل کے چند شعر لکھ کر اس تبصرے کو ختم کرتے ہیں سہ

نہ عیش کینخوردی ہے گا نہ صولت بہمنی رہے گی،

ہے گی اے منعمو! تو باقی نیے کی کچھ روشنی ہے گی

ہے گی گردش دکھا کے نیچا جو ہو گے تارے تم آسمان کے

سدا کسی کی بنی رہی ہو نہ اب کسی کی بنی ہے گی

ہے گی کس طرح راہ امین کو رہنا بن گئے ہیں رہزن

خدا نگہبیاں ہو قافلوں کا اگر یہی رہزنی ہے گی

صفائیاں ہو رہی ہیں جتنی دل اتنے ہی ہو ہے ہیں سیلے

اندھیرا اچھا جائے گا جہاں میں اگر یہی روشنی ہے گی

بگاڑ نہ بنے جو ہیں ڈالے نہیں وہ تا حشر مٹنے والے

یہ جنگ وہ ہو صلح میں بھی یو نہی ٹھنی کی ٹھنی ہے گی

جو لوگ مولانا حاتی کے کلام کے قدرداں ہیں وہ اس مجموعے کی قدر کریں گے

اور ہم شیخ محمد اسماعیل صاحب کے ممنون ہیں کہ انھوں نے یہ جو اہر پارے گم نامی سے

بچا لیے۔



افاداتِ مہدی

اُردو اخبارات اُردو رسالوں کے پڑھنے والے "ایم مہدی حسن افتادی
 الاقصادی" کے نام سے ضرور واقف ہوں گے۔ ان کے نام کے ساتھ جو یہ دلفظ
 لگے ہوئے تھے میں ان کا مطلب اس وقت تک نہ سمجھا جب تک میرے ایک دوست
 نے نہ سمجھایا۔ یہ کتاب انھیں کے مضامین کا مجموعہ ہے۔ اور ان کی بیوہ محترمہ نے چھاپ
 کر شایع کیا ہے۔ کل ستائیس مضمون ہیں جن میں دو ایک خط بھی ہیں۔ یہ مضامین وہ
 ہیں جو وقتاً فوقتاً اخبارات اور رسالوں میں شایع ہو چکے ہیں اب ایک جگہ جمع کر کے
 کتاب کی صورت میں شایع کیے گئے ہیں۔ مہدی سیکم صاحبہ کا یہ کام بہت قابلِ قداو
 لائق ستائش ہے۔ مرحوم کی اس سے بڑھ کر کوئی یادگار نہیں ہو سکتی۔ شروع میں ایک
 مختصر دیباچہ — مولوی عبدالماجد صاحب بنی۔ اسے کا ہے۔ اس کے بعد "ان
 کی یاد" کے عنوان سے ان کی محترمہ بیوہ نے درد بھرے الفاظ میں مرحوم کی سرگزشت
 اور ان کے عادات و خیالات اور معاشرت و ذوق کے حالات لکھے ہیں جو درجے سے
 زایہ ہیں۔ مضامین کے آخر میں مولوی عبدالماجد صاحب کا وہ مضمون بھی شریک
 کر دیا گیا ہے جو انھوں نے مرحوم کی وفات پر اخبار ہمد میں لکھا تھا۔

ان مضامین کو پڑھ کر یہ خیال ہوتا ہے کہ ان کا لکھنے والا صاحبِ ذوق، علم و
 اور اپنی زبان کا عاشق ہے۔ اُردو کی جس قدر اچھی کتابیں چھپتی ہیں، اُسے شوق سے
 منگاتے ہیں اور بڑے چاؤ سے پڑھتے ہیں اور بہت اہتمام اور حفاظت سے اپنے
 کتب خانے میں رکھتے ہیں اور بعض اوقات اخباروں اور رسالوں میں اپنی رائے کا
 اظہار بھی کرتے ہیں۔ اکثر اہلِ علم سے سلسلہ خط و کتابت رکھتے ہیں۔ اور ان کی

دو قی اور صحبت کے گرویدہ ہیں۔ مولانا شبلی مرحوم کے توجان سے دلدادہ ہیں بلکہ
 مریدانہ عقیدت رکھتے ہیں۔ چنانچہ اس مجموعے کے تقریباً ہر مضمون میں ان کا ذکر
 عقیدت مندانہ کرتے ہیں اور بعض مستقل مضامین تو شروع سے آخر تک مولانا کی مداحی
 میں ہیں۔ وہ اُردو کے ہر اچھے انشا پرداز کی قدر کرتے ہیں اور اس کی خوبیوں کی دل
 کھول کر داد دیتے ہیں۔ یہ ادا ان کی ایسی اچھی ہو کہ ان کی شرافت نفس کا اعتراف کرنا
 پڑتا ہے۔ تاہم وہ انصاف کو ہاتھ سے نہیں دیتے۔ چنانچہ ملاحظہ ہو ”حالی و شبلی کی
 معاصرانہ چشمک“ ان کی تحریر میں ایک قسم کی شیرینی اور بے کلفی ہو اور اپنے مانی نصیر
 کو عیب بانگین سے ادا کرتے ہیں۔ اگرچہ وہ دُور تک نہیں جاتے اور تہ تک پہنچنے
 کی کوشش نہیں کرتے مگر گرد و پیش کی چیزوں پر ایسی خوبی سے نظر ڈالتے ہیں کہ ان
 کی تحریر پڑھ کر جی خوش ہو جاتا ہے۔ ان کی تحریر میں اگرچہ ظرافت نہیں مگر شوخی اور
 چوچلا پن ضرور ہے۔ انگریزی کے ادیب ہیں اور انگریزی ترکیبوں کو طرح طرح سے اُردو
 میں لکھانے کی کوشش کرتے ہیں اور بعض اوقات بڑی خوبی سے لکھ جاتے ہیں۔
 ان کے تمام مضامین اُردو ادب سے متعلق ہیں۔ اُردو کے ایسے دلدادہ بہت کم ہوں گے
 جگہ جگہ اس خیال کا اظہار کرتے ہیں کہ اُردو کا وجود آزاد، شبلی اور حالی کے دم تک
 ہی اس کے بعد اُردو ادب کا خاتمہ ہے۔ وہ جدید تصانیف اور طرز تحریر سے بیزار ہیں۔
 اور اُردو کی ترقی کے لیے قسم قسم کی تجویزیں پیش کرتے ہیں۔ یہ کمال شغف کی دلیل ہے ان
 کے ایک ایک لفظ سے اُردو زبان کی محبت ٹپکتی ہے اور اس سے ان کے مضامین کی قدر ہمارے
 دل میں اور بڑھ جاتی ہے جو لوگ اُردو کے قدردان ہیں اور دلچسپ ادبی مضامین پڑھنے کے شائق ہیں۔
 وہ اس مجموعے کو پڑھ کر بہت خوش ہوں گے اور مرحوم کی ادبی تنقید اور نکتہ سنجی کی داد دیں گے۔
 کتاب بہت اچھے چکنے کاغذ پر حکیم بہم صاحب ڈیٹر مشرق کے اہتمام سے خوب بھیچی ہے۔

انجامِ زندگی

یہ ایک ۶۴ صفحہ کا افسانہ ہے جو مسلسل تمدن دہلی میں شائع ہوتا رہا اور اب کتاب کی شکل میں ظاہر ہوا ہے۔ اس کی لکھنے والی ”الم رقم“ جنابہ ضیاء بانو صاحبہ ہیں۔ کتاب میں تین لڑکیوں کی ازدواجی زندگی بیان کی گئی ہے اور چونکہ ایک کو دوسرے سے کوئی تعلق نہیں ہے۔ اس لیے اسے تین افسانوں کا مجموعہ کہنا زیادہ مناسب ہوتا۔

پہلی لڑکی صفیرہ ان بد قسمت بہتوں میں سے ہے جو والدین کی مصلحتوں پر قربان کر دی جاتی ہیں۔ اس کا نکاح ایک ساٹھ سال کے مرد رحمت علی نامی سے ہوا ہے جو رشتے میں لڑکی کا چچا بھی ہوتا ہے۔

دوسری لڑکی بلقیس کی شادی ایک بوہندار گریجویٹ محمد تقی کے ساتھ ہوئی ہے اس کی زندگی ویسی ہی پیچیدگی کے اوسط درجے کے خوش حال گھرانوں کی ہوا کرتی ہے۔

تیسری لڑکی زمرہ ان لڑکیوں کے نمونے کے طور پر لی گئی ہے جو اپنی بد سلیقی سے نہ صرف اپنے شوہروں کو ناراض کرتی ہیں بلکہ ان کی بدکاری کا سبب بھی بنتی ہیں۔

کتاب میں باوجود تلاش کے پلاٹ کی کوئی خوبی نظر نہیں آتی۔ ایک ہی کتاب میں تین قصوں کا لکھنا اور وہ بھی اس طرح سے کہ پہلے باب میں پہلی لڑکی کا قصہ دوسرے میں دوسری کا اور تیسرے میں تیسری لڑکی کا وہاں ہذا نہ صرف پڑھنے والوں کے لیے باعثِ زحمت ہے جنھیں باب تلاش کر کے تسلسل قائم رکھنا پڑتا ہے بلکہ اس کی وجہ سے خود مصنفہ ربط کو قائم نہ رکھ سکی ہیں۔ ص ۱۰ پر زمرہ کی شادی ”نثار حسین صاحب کے لڑکے“ سے ہوتی ہے لیکن اس کے بعد ہر دو قصے پر زمرہ کے شوہر کا نام نثار حسین نظر آتا ہے بلکہ صفحہ ۴۸ پر تو بلقیس کے شوہر کا نام بھی محمد تقی کو بجائے نثار حسین ہی ہو گیا ہے۔ زمرہ کے لڑکے حمید

کا ذکر کتاب میں اُس وقت آیا ہے جب کہ اُس کا شوہر اُسے طلاق دے چکا ہے۔ اس لڑکے کی عمر پانچ سال بتلائی گئی ہے، تینوں لڑکیوں کی شادیاں ایک ہی سال ہوئی ہیں۔ صغیرہ دو سال میں بیوہ ہو جاتی ہے۔ اس مدت میں زہرہ کے لڑکے کا چار پانچ سال کا ہو جاتا اور بقیس کی شادی کو "پانچ سال گزرنا" تعجبات سے ہے! اسکے پر رحمت علی کی دد مرحومہ بیوی سے تین اولادیں دکھائی گئی ہیں، لیکن صفحہ ۷۱ پر صغیرہ کی چار سوتیلی اولادوں کا تذکرہ ہے، یہ کتاب لڑکیوں کے لیے لکھی گئی ہے، اور چاہیے تھا کہ اخلاق و تہذیب کا کوئی پہلو ہاتھ سے نہ دیا جاتا، لیکن ہمیں انوس کے ساتھ کہنا پڑتا ہے کہ اس تصنیف کا دامن متعدد اخلاقی دھبوں سے بھرا ہوا ہے اور ایسی عبارتیں درج کی گئیں جو اپنی انتہائی بد اخلاقی کی وجہ سے خلاف قیاس نظر آتی ہیں۔ ہم چند مثالیں دیتے ہیں :-

(۱) رحمت علی کی "دو دہشتہ عورتوں" کا تذکرہ نہایت آزادی کے ساتھ کیا گیا ہے۔ اور اُس کی "رنڈی بازی" کا بھی ذکر کیا گیا ہے، ہمارے تعجب کی اس دقت کوئی انتہا نہیں رہتی جب ہم یہ غور کرتے ہیں کہ یہ صاحب ۶۰ سال کے بزرگ اور دائم المرض ہیں۔ اسی طرح سے چاؤڑی بازار کا ذکر بھی کیا گیا ہے اور وہ بھی تلیح طلب پیرا یہ ہیں!

(۲) صغیرہ کی سوتیلی لڑکی جو رشتہ میں اس کی بیچا زاد بہن بھی ہوتی ہے اپنے باپ کی شادی کے متعلق یوں رائے زنی کرتی ہے۔

"آپا کو کوئی اور نہ چڑھتا تھا تو بیچا (رحمت علی!) پر کیوں نظر ڈالی، باپ ہی سے نہ کر لیا!!"

(۳) صغیرہ کا خُسر جو اُس کے دادا کا بڑا بھائی بھی ہے اپنی بہن کی کسی تقریب میں جانے کے خلاف یوں گہرا فاشانی کرتا ہے :-

"ویدہ ہوائی ہو گیا ہے، دادا کی وارثی پکڑ کر کہہ دیا ہوتا کہ میرا نکاح نہ کرو میرے

یئے تو کوئی کوٹھالے دو" واضح ہے کہ یہ اس معزز سوداگر کی گفتگو ہے جس کا ایک ۶۰ برس کا لڑکا ہنوز بقیہ حیات ہے، اور یہ گفتگو حقیقی چھوٹے بھائی کی پوتی کے ساتھ ہوئی ہے! (۴) بلیس کی ماں جو ایک اوسط درجے کے سرکاری عہدہ دار کی بیوی ہے اپنی اُس بیابھی ہوئی بیٹی کو جو ہنوز چالوں کی دہن ہے، یہ قیمتی نصیحت کرتی ہے:-

"بٹیا! یہ مرد کسی کے نہیں ہوتے۔ ان کے چاؤ چوٹیلوں پر اعتبار نہ کرنا..... اگر میاں سے بے تکلف ہو گئیں تو ناگوں چنے چو ادے گا..... تمہارے آبا۔ اور سب لوگ کہتے ہیں کہ لڑکا بڑا پار سا ہے، پھر سمجھ میں نہیں آتا کہ یہ کہاں کہاں جاتی ہے!" یہ پوری گفتگو، اور بالخصوص آخر کا معنی خیر کنایہ جس پر ہم نے خط کھینچ دیا ہے، ایک ماں کے منہ سے کس قدر اچھا معلوم ہوتا ہے۔

(۵) صغیرہ بیوہ ہو چکی ہے، اور میکے میں ہے، ایک دن اسے چکے چکے روتے دیکھ کر حقیقی دادی یوں گویا ہوتی ہے:-

"کلمے کی پوری، کرموں کی بھوٹی! اچھے تقدیر کی ہوتی تو میاں کو کیوں کھا جاتی..... خدا خیر کرے یہ ڈاؤن تو اس گھر کو کھائے بغیر نہ رہے گی۔"

یہ سب مثالیں ہندستانی اخلاق اور معاشرت کی کیسی سنگتہ تصویریں ہیں! جن لوگوں نے "لڑکیوں کی انشا" کا مطالعہ کیا ہے وہ اس بات کا انصاف کریں گے کہ "الم رقم" صاحبہ نے "مصور غم" صاحبہ کی تحریرات سے کہاں تک فیض حاصل کیا ہے۔ سچ تو یہ ہے کہ ایسی ہی کتابوں کو دیکھ کر بجائے افسوس کے خوشی ہوتی ہے کہ ہمارا ادب دوسری زبانوں میں منتقل نہیں ہوتا۔

کتاب میں خلافت فطرت واقعات کی بھی کوئی کمی نہیں ہے تسکین و تسنیٰ راہ راست پر لانا، بڑا انجام دکھانا، ان سب کا واحد ذریعہ خواب ہے۔ پر الم موقعہ پر خواب میں

ایک "پیر مرد" نظر آتے ہیں، اور تلقین کرتے ہیں۔ ذیل میں کتاب کے صفحہ ۵۹ سے
مختصری سی عبارت نقل کی جاتی ہے، ہم نہیں سمجھ سکتے کہ اس روشن خیالی کے زمانے
میں اولیام پرستی کے سوا اور کوئی نام اسے دیا جاسکتا ہو یا نہیں :-

"ایک دن کا ذکر ہے کہ سارا گھر بیٹھا ہوا ہے مزے مزے کی باتیں ہو رہی ہیں
باہر کے دروازے کی چٹخنی آپ ہی آپ کھل گئی اور ایک کفن پوش شخص اندر داخل
ہوا۔ اس نے صغیرہ کے باپ، ماں، دادی، نانی سب کو خطاب کر کے کہا "صغیرہ
مظلوم صغیرہ کا خون تمھاری گردن پر ہے..... یہ الفاظ کہہ کر یہ کفن پوش روح
رخصت ہو گئی، یہ بات معمولی نہ تھی اس نے سب کو پریشان کر دیا۔"

کتاب کی زبان اور انشا کے چند نمونے درج کیے جاتے ہیں، "مصوّر عنم
علامہ راشد الخیری کی تحریرات کی فیض یافتہ" خاتون سے ان غلطیوں کا سرزد ہونا
تعجب ہے۔ اس امر کا فیصلہ ہم ناظرین کی رائے پر چھوڑ دیتے ہیں کہ ان غلطیوں
میں بیچارے کا تب کا کہاں تک حصہ ہے :-

"تمھاری ساس تمھارے شوہر کی ماں ہے، اُس کا اس گھر پر بڑا زور ہے۔"

"مانا کہ تمھارے ذستے چاء کی تیاری نہیں پھر بھی تمھارے اس کام میں ہاتھ
لگ جانے سے خاندان کی اسیری کے لیے ایک ضمانت ہے۔"

"سچے سچ،" "تو مار" "دم دھانسا" "شعلہ لگا" "کنگھی رکھا ہوا ہے" میاں
کھانے سے فراغت ہوئے "کچکوے" (کچو کے) "جہیز بھی ملکیت قرار دی جا کر
تقسیم ہو جائے" "روتے روتے آنکھیں سمجھالیں" "عزیز و اقارب" "شوہر کی آواز"

”صور“ وغیرہ وغیرہ۔

سب سے آخر میں ایک ضروری عوض کتاب کے نام کے متعلق بھی کرنا ہے۔ اس کتاب کا نام انجام زندگی ہو، جو اس میں شک نہیں کہ ”صبح زندگی“ ”شام زندگی“ ”نوحہ زندگی“ ”شب زندگی“ کے ساتھ نسبت مندی رکھتا ہو، اور معلوم ہوتا ہو لیکن نفس کتاب سے کوئی علاقہ نہیں رکھتا بلکہ سمرنا کے چاند کی طرح ”انجام زندگی“ بھی کتاب کے آخر میں صرف مصنفہ کی اس دعا میں نظر آتا ہے :-

”خدا سب کو اور مجھے نیک اور کامیاب زندگی بسر کرنے کی توفیق دے اور زندگی کا انجام اچھا ہو“

کیا اچھا ہو اگر ہماری تعلیم یافتہ خواتین اپنے صبح ادبی ذوق کو بے جا تقلید کی نذر نہ کر دیں بلکہ تقلید و تتبع میں بھی امتیاز و تنقید کا پہلو ہاتھ سے نہ دیں۔ ملک میں زنانہ انشا پردازی کے بہتر سے بہتر نمونے موجود ہیں، محترمہ محمدی بیگم صاحبہ مرحومہ، بیگم صفدر علی صاحبہ، بنت نذرا لباقر صاحبہ ان سب معزز خواتین کے افسانے موجود ہیں۔ کیوں نہ ان سے فائدہ اٹھایا جائے اور انھیں اپنی ابتدائی کوششوں کا نصب العین بنایا جائے۔



دیوان جان صاحب

نظامی پریس بدایوں کے ہاں سے خواجہ میر درد کے کلام کے ساتھ جان صاحب کا دیوان بھی شائع ہوا ہے۔ سچ ہی جہاں پھول ہیں وہاں کانٹے بھی ہوتے ہیں۔ ڈر ہے کہ نظامی صاحب نے جونیک نامی اور شہرت اُردو ادب کی خدمت سے حاصل کی ہو وہ کہیں اس قسم کے کلام کی اشاعت سے ذلیل نہ ہو جائے البتہ اس کی داد دینی پڑتی ہے کہ نظامی صاحب نے اس دیوان کے مقدمے کے لیے ایسے موزوں اور مناسب صاحب کو تجویز کیا ہے کہ ان سے بہتر شاید ہندستان بھر میں کوئی دوسرا نہ ملتا۔ آغا حیدر حسن صاحب دہلوی کو دلی کی بیگماتی زبان پر بہت بڑی قدرت حاصل ہے۔ وہ عورتوں کے خیالات کو ٹھیکٹ اٹھیں کی زبان میں اس طرح ادا کر جاتے ہیں کہ خود عورتیں بھی دنگ رہ جاتی ہیں۔ یہی نہیں بلکہ ان کے لب و لہجے اور وضع و ترکیب میں ایسی ملائمی اور نزاکت پائی جاتی ہے کہ بہت سی عورتوں کو بھی نصیب نہیں اگر کوئی انھیں پردے کے پیچھے باتیں کرتے سنے تو سمجھے کہ دلی کی کوئی نازنین اپنی ہسلیوں میں بیٹھی باتیں کر رہی ہے۔ میر علی جان صاحب نے اگر زمانہ بول چال کی نظم میں نام پایا تو آغا حیدر حسن صاحب اس کے مقابلے میں نثر کے جان صاحب ہیں۔ حق یہ ہے کہ میر صاحب کی قدر کچھ آغا صاحب ہی کر سکتے تھے۔ چنانچہ مقدمہ خوب دل کھول کر لکھا ہے۔ پورے چوراسی صفحے رنگے ہیں اور اس میں رطب دیا بس سب ہی کچھ آ گیا ہے۔


جان صاحب کی شاعری جیسی کچھ معلوم ہے اس پر آغا "جان صاحب" جو کچھ چاہتے لکھتے۔ لیکن قیامت یہ کی ہے کہ اُسے اُس کے کلام سے بہت بڑا محب وطن، قوم پرست اور تارک ممالک ثابت کیا ہے اور وہ بھی ایسے اشعار سے کہ ان کا پڑھنا اور سنانا تو

درکنار کاغذ پر لکھتے ہوئے بھی شرم آتی ہے۔ یہ دیکھ کر ہمیں ڈاکٹر سید محمود صاحب کا وہ مقدمہ یاد آ گیا جو انھوں نے نظامی صاحب ہی کی فرمائش سے اُن کے مطبوعہ دیوان غالب پر تحریر فرمایا ہے۔ اس میں بھی ڈاکٹر صاحب نے بڑی جدت کی ہے اور مرزا غالب کو بہت بڑا قوم پرست (نیشنلسٹ) اور محب وطن ثابت کیا ہے اور فرمایا ہے کہ مرزا صاحب کا بہت سا کلام جو اُن کے دوستوں اور ہوا خواہوں نے خارج کر دیا اس کی وجہ یہ تھی کہ وہ باغیانہ کلام تھا۔ یہ خیال پہلے پہل ہم نے ڈاکٹر سراقبال سے سنا تھا۔ معلوم ہوتا ہے کہ ڈاکٹر سید محمود وہیں سے لے آئے۔ ایسی بھونڈی باتیں لکھنا گو یا شاعر کا مضحکہ اڑانا ہے۔ آغا جان صاحب نے اس سے بڑھ کر ستم ظریفی کی ہے کہ جان صاحب کے گندے اور ناپاک شعروں سے یہی استدلال کیا ہے۔ کہاں بجا پارہ جان صاحب اور کہاں قوم پرستی اور حب وطن۔

ایک دوسرا ستم یہ ڈھایا ہے کہ جان صاحب کے کلام کا مقابلہ سیفوی کی شاعری سے کیا ہے۔ جان صاحب کے مقابلے میں سیفوی کا نام لینا ادبی کفر ہے۔ کہاں ایک عاشق صادق اور کہاں ایک بیسوا کہاں وہ پاک جذبہ اور کہاں یہ جھوٹی نقالی۔ بہاری سمجھ میں یہ نہیں آیا کہ ان دو شاعروں کے کلام میں کون سی شے مشترک تھی۔ ایک قدیم زمانے کی نامور عورت شاعرہ اور ایک اس زمانے کا مرد شاعرہ جو عورتوں کی بولی میں شکر لکھتا ہے۔ ان کا آپس میں کیا مقابلہ؟ رہی ان دونوں کی شاعری سو اُس میں زیر آسمان کا فرق ہے۔ سیفوی کے متعلق ایک قدیم صاحب نظر مصنف کا قول ہے کہ "یہ عجیب و غریب ہستی ہے۔ تم تاریخ میں ہزار ڈھونڈو ایک عورت بھی ایسی نہ پاؤ گے جو کسی پہلو سے بھی اُس کے مقابلے میں آسکتی ہو۔" ایک دوسرا نقاد لکھتا ہے "اس کے کلام میں آگ بھری ہوئی ہے" اس کا مقابلہ جان صاحب سے کیا جاتا ہے۔ یہ ذوق سلیم کا خون کرنا ہی نہیں بلکہ پڑھنے والوں کی آنکھوں میں خاک جھونکنی ہے۔

ایک کام بہت اچھا کیا ہے کہ آخر میں مشکل اور غریب الفاظ اور محاورات کی فرنگ
بھی لگا دی ہے۔ اس میں شبہ نہیں کہ آغا صاحب نے جان صاحب کے کلام کو بہت
عزور سے پڑھا ہے اور مقدمہ لکھنے میں بہت محنت کی ہے۔

ایک بات اور نئی اس کتاب میں دیکھنے میں آئی کہ آغا صاحب نے کتاب
سے الگ صرف اپنا مقدمہ ہزبائی نس نواب صاحب رام پور کے نام پر مضمون
کیا ہے۔ خدا کرے مقبول ہو۔



میاں نور احمد
نور احمد پرائیوٹ
پبلشرز۔ نئی دہلی
کے چوکے ہیں۔
پندرہ برسوں کا
تاریخ ہے یہ پرچہ
میں کا اور طبعاً
بازار میں بیچے
جائیں گے۔
پندرہ برسوں کا
تاریخ ہے یہ پرچہ
میں کا اور طبعاً
بازار میں بیچے
جائیں گے۔

ناٹک ساگر

[یعنی دنیاے ڈراما کی تاریخ]

میاں نور الہی اور صاحبزادہ محمد عمر صاحبان سے اردو کے ناظرین بخوبی واقف ہیں۔ ڈراما پر ان کے بعض مضامین اس رسالے میں شائع ہو چکے ہیں جو اسی کتاب کے اجزائے تھے۔ نیز ان کے بعض ڈراموں پر (جن میں سے اکثر ترجمے تھے) تبصرے بھی لکھے جا چکے ہیں۔ ان دونوں صاحبوں نے اس بات کا بیڑا اٹھایا ہے کہ دنیا کے بہترین ڈراموں کا ترجمہ اردو زبان میں کریں گے۔ ڈرامے ہی تالیف کریں گے مگر بھی ڈرامے ہی پر لکھیں گے اور غالباً باتیں بھی ڈرامے ہی کی کرتے ہوں گے۔

غرض ان کا ادھرنا بچھونا ڈراما ہی۔ بعض لوگوں کے خاص خاص لفظ تکیہ کلام ہوتے ہیں گویا وہ ٹھیکے ہیں۔ جن کی مدد بغیر وہ کوئی جملہ نہیں بول سکتے، اسی طرح ڈراما ان دونوں صاحبوں کا ”تکیہ خیال“ ہے۔ کوئی مضمون ہو کوئی خیال ہو وہ یا تو ڈرامے کے متعلق ہو گا یا اُس سے ٹکرا کر نکلتے گا۔ یہ اسی انہماک کا نتیجہ ہے کہ انہوں نے دنیا بھر کے ڈراموں کی تاریخ لکھ ڈالی ہے جس میں ہر ملک کے مشہور ڈراما نگاروں اور اکیٹروں کے خاص خاص کارنامے۔ ممالک عالم کے اسٹیج کے عروج و زوال کے اسباب اور فن ڈراما کی ارتقائی کیفیت بیان کی ہے۔ اردو زبان میں یہ پہلی کتاب ہے جو اس فن پر ایسی جامع حیثیت سے لکھی گئی ہے۔ کتاب کیا ہے درحقیقت ایک ساگر ہے جو دل چسپ اور مفید معلومات سے بھر پور ہے۔

ہندستان کا باب ایک سو بارہ صفحے پر ہے جس میں اس ملک کے قدیم اور جدید

ڈرامے پر تفصیل سے بحث کی گئی ہو جس میں اُردو ڈرامے کے حصے میں تقریباً اڑیس
 صفحے آئے ہیں بہت ہی پُر لطف مضمون ہو اس میں اُردو تھیٹروں اور ناٹکوں کی
 پوری تاریخ اور اُن کی تنقید۔ ڈراموں کے مصنفوں کا ذکر۔ ان کی خصوصیات مشہور
 اور ہر دل عزیز ایکڑوں کے حالات۔ اُن کا اثر۔ لوگوں کا شوق۔ فن اور متعلقات فن
 کے متعلق تنقیدی اور ادبی نکات۔ یہ سب باتیں ایسی خوبی سے لکھی ہیں کہ لائق مصنفین
 کی تحقیق اور کاوش کی داد دینی پڑتی ہو۔ اس سے پہلے کبھی اس تفصیل اور جامعیت
 کے ساتھ کسی نے اس مضمون پر بحث نہیں کی تھی۔ لیکن اس بات کا اعتراف کرنا پڑتا
 ہو کہ اب تک اُردو زبان میں کوئی اعلیٰ درجے کا ڈراما نہیں لکھا گیا۔ البتہ بنگالی زبان
 کو یہ عزت حاصل ہو۔ وہاں ہماری طرح اس فن کو معیوب خیال نہیں کیا جاتا۔ ابھی ہمیں
 کچھ دنوں انتظار کرنا پڑے گا کہ اُردو میں ایسا ڈراما لکھا جائے کہ ہر لحاظ سے اعلیٰ پایہ
 کا ہو..... اور اس کا ترجمہ غیر زبانوں میں کیا جائے
 اصل یہ ہے کہ ہمارے ہاں اس فن کو حقیر سمجھا جاتا ہے اور یہی وجہ ہے کہ اس میں کوئی ترقی
 نہیں ہوئی۔ اس کی حالت بعینہ وہی ہے جو اس زمانے میں موسیقی کی ہو گئی ہے۔ حالانکہ
 یہ وہ چیز ہے کہ اگر اس سے سلیقہ سے کام لیا جائے تو بڑے بڑے کام نکل سکتے ہیں
 اور اصلاح حالت اور اصلاح ذوق میں بہت بڑی مدد دے سکتا ہے۔ اس کی بڑی
 ذمہ داری ہمارے ادیبوں اور صاحب ذوق حضرات پر ہے۔ کئی سال کا ذکر ہو کہ حیدرآباد
 میں ایک تھیٹر آیا ہوا تھا۔ ہمارے ایک دوست نے اُسی زمانے میں ایک ڈراما لکھا
 تھا وہ انھوں نے تھیٹر کے مالک کو سنایا بعض مقامات سن کر اُسے بہت رقت ہوئی
 سب سنے کے بعد اس نے ڈرامے کی بہت تعریف کی اور مصنف کی خوب داد دی۔
 مگر ڈرامے کے لینے سے معذوری ظاہر کی۔ میں نے سب پوچھا تو کہا کہ ہم ایسٹج کے
 لیے ایسے ڈرامے لیتے ہیں جنہیں سن کر چوتھے درجے کے بیٹھے والے تختیں و آفرین کے

نہوں سے داد دیں۔

جب ڈرامے کا معیار یہ پھیرا تو ظاہر ہو کہ اس کی حالت کیا ہوگی اس کتاب کے شروع میں حضرت کیفی (جناب پنڈت برجوبھن دتا تر یہ صاحب لہوی) نے ایک عالمانہ اور محققانہ مقدمہ تحریر فرمایا ہے جس میں انہوں نے بڑی سچی بات لکھی ہے ”یہاں میں ایک سوال کرنے کی اجازت چاہتا ہوں۔ تھیٹر میں ایک کھیل ہو رہا ہے اور اسٹیج پر ایسی تقریر کرائی جاتی ہے کہ ایک ایسا سین دکھایا جاتا ہے جسے مذاق سلیم گو اور اہلین کر سکتا۔ اس پر اگر دس سیٹیں آدمی حاضرین میں سے اٹھارہ ناپسندیدگی کریں یا تماشے سے اٹھ جائیں تو کیا آپ سمجھتے ہیں کہ تماشا کرنے والی کمپنی پر اس کا کچھ اثر نہ ہوگا۔ ہوگا اور ضرور ہوگا۔ اس کی نظیریں موجود ہیں۔“ ہماری اخلاقی بُزدلی نے ایک ڈرامے ہی کو کیا ہمارے بہت سے معاملات کو خراب کر رکھا ہے۔ اصلاح و ترقی کے لیے اخلاقی جرأت سب سے زیادہ ضروری چیز ہے۔ ہمیں یقین ہے کہ اس کتاب کی اشاعت ڈرامے کے متعلق بہت سی غلط فہمیوں کو رفع کرے گی۔ بہت سے ایسے نکتے معلوم ہوں گے جن سے ہم بے خبر تھے اور ملک کے انشا پردازوں کے لیے ہدایت کا کام دے گی۔ جو صاحب ڈرامے سے شوق رکھتے ہیں یا جن کا رجحان اس طرف ہو ان کے لیے یہ کتاب ایک نعمت ہے اور عمر صاحبان قابل مبارکباد ہیں کہ انہوں نے اُردو ادب میں بہت اچھا اضافہ کیا ہے۔ اور ایک ایسے مضمون پر کتاب لکھی ہے جس سے ہماری زبان خالی تھی۔

ناظرین کو حیرت ہوگی کہ یہ پونے پانچ صفحے کی کتاب ایک ہفتے میں چھپ کر تیار ہوئی ہے یہ لاہور کے مطابع کا کمال ہے۔ یہ تو خیر چھپائی کا کام ہے ہم نے سنا ہے کہ ہاں کے بعض اہل قلم ہفتہ بھر میں ایسی ضخیم کتاب تصنیف کر دالتے ہیں۔ عجبت کے آثار اس کتاب میں بھی جگہ جگہ نظر آتے ہیں۔ مگر وہ مصنفین کی محنت۔ وسعت نظر اور مضمون کی اہمیت کے مقابلے میں اس قدر خفیف ہیں کہ قابل ذکر نہیں۔

ہندو عہد اور نگ زیب میں

یہ کتاب جناب مرزا یار جنگ بہادر (مرزا سمیع اللہ بیگ صاحب) نے تحریر فرمائی جو جس میں دس باب ہیں۔ پہلے تو باب درحقیقت تمہیدی ہیں، اسل باب جس سے کتاب کی غرض و غایت متعلق ہو دسواں ہو جس میں ہندو مسلمانوں کے لیے مسئلہ اتحاد پر ہر پہلو سے غور کیا گیا ہو کتاب پڑھنے کے بعد ہمیں اس بات سے خوشی ہوئی کہ مرزا صاحب نے اس مسئلے پر ٹھنڈے دل سے بحث کی ہو نہ کسی پر حملہ کیا ہو نہ کسی کو الزام دیا ہو بلکہ بہت نرمی اور شائستگی سے ہر پہلو پر غور کیا ہو ان کی تحریر کا ایک ایک لفظ ان کی نیک نیتی اور صفائی دل کی شہادت دیتا ہو۔ آخر میں انھوں نے خلوس کے ساتھ یہ درخواست کی ہے کہ دوسرے اصحاب بھی اس مسئلے پر اپنی آزادانہ رائے کا اظہار فرمائیں تاکہ آئے دن جو جھگڑے مٹنے ہمارے ملک پایا ہوتے رہتے ہیں ان کی جڑ کٹ جائے اور اہل وطن صلح و آسشتی کے ساتھ رہنے سہنے لگیں۔

اس کتاب کی تحریر کا باعث مرٹ بے آر رائے صاحب کا مضمون ہوا جوڑنے میں شائع ہوا تھا۔ اس مضمون میں مرٹ رائے نے ایسٹ انڈیا کمپنی کے گماشتوں کے خطوط کے حوالوں سے یہ ثابت کیا ہے کہ عہد مغلیہ میں رشوت کا بازار گرم تھا۔ رعایا تنگ دست اور مفلوک الحال تھی۔ تجارت پر تباہ کن قیود عاید تھیں۔ صداقت ناپود تھی۔ انگریزوں اور دوچوں کو تجارت کرنی دشوار تھی۔ ملک میں رہزنوں کا زور تھا۔ زمین کا بڑا حصہ دیران اور غیر آباد تھا۔ تعلیم کا نام و نشان نہ تھا۔ وغیرہ وغیرہ۔ اس کے جواب میں مرزا صاحب نے یہ چند باب لکھے ہیں۔ فاضل مولف کو خود اس بات کا اعتراف ہے کہ "یہ مضمون تاریخ کی وقعت نہیں رکھتا ہے اور نہ اس میں مورخ کی حیثیت سے عہد

اورنگ زیب کے واقعات پر گہری تنقیدی نظر ڈالی گئی ہے۔ اور یہ بالکل صحیح ہے۔ انھوں نے مسٹر رائے کے الزامات کے جواب میں صرف اورنگ زیب کے عہد کو لیا ہے جو سب سے زیادہ اعتراضات کا آماجگاہ بنا ہوا ہے اور اپنی تائید کے لیے انھوں نے نہ تو مسلمانوں کی تاریخوں کا حوالہ دیا ہے نہ ہندوؤں کی تاریخوں سے مدد لی ہے اور نہ انگریزی تاریخوں پر نظر ڈالی ہے۔ بلکہ ان سب سے قطع نظر کر کے انھوں نے ایک ایسے شخص کے بیانات پیش کیے ہیں جس نے اس عہد کے واقعات اپنی آنکھوں دیکھے ہیں۔ جو اگرچہ ایسٹ انڈیا کا ملازم تھا مگر اس نے اپنی تحریر میں انصاف کو ہاتھ سے نہیں دیا ایسے شخص کی شہادت ان تاریخوں اور مضامین کے مقابلے میں بہت زیادہ قابل قیمت ہے جن کی بنیاد زیادہ تر قیاس اور جانبدار روایتوں پر ہے۔

اس شخص کا نام الگزنڈر ہلٹن تھا۔ یہ ایک انگریز سیاح اور سوداگر تھا۔ یونیورسٹی کا تعلیم یافتہ تھا ۱۷۸۸ء میں جو اورنگ زیب کا زمانہ تھا بہت سا سوداگری مال لے کر چند توپوں اور ہتھیاروں سے فوجی سپاہیوں کے ساتھ اپنے ملک سے چلا اور تمام ساحل افریقہ و عرب و ایران میں تجارت کرتا ہوا ہندستان پہنچا۔ تخمیناً ۲۵ برس تک ہندستان اور اس کے گرد و فواح میں زندگی بسر کی اور اپنا سفر نامہ لکھا۔ اسی سفر نامہ سے فاضل مولف نے عہد اورنگ زیب کے بہت سے حالات اور واقعات پیش کیے ہیں جنہیں پڑھ کر بہت سی غلط فہمیاں خود بخود رفع ہو جاتی ہیں۔

ہم ذیل میں اس کے چشم دید حالات کے بعض اقتباس پیش کرتے ہیں جن سے معلوم ہوگا کہ جو کچھ اُس نے دیکھا، جھنہ بغیر کسی تعصب اور جانبداری کے لکھ دیا ہے۔ مثلاً سب سے پہلے وہ سندھ کے ایک شہر ٹٹہ میں پہنچا۔ اس کے متعلق وہ لکھتا ہے:-

”ٹٹہ شہر علوم فقہ و فلسفہ و سیاسیات کے لیے مشہور ہے۔ ان علوم میں لڑکوں کی تعلیم دینے کے لیے تقریباً چار سو کالج یہاں ہیں۔“

مذہبی روداداری کے متعلق لکھتا ہو کہ :-

”ریاست کا مسلمہ مذہب اسلام ہو لیکن قعداد میں اگر دس ہندو ہیں تو ایک مسلمان ہو۔ ہندوؤں کے ساتھ مذہبی روداداری پورے طور سے برتی جاتی ہے۔ وہ اپنے برت رکھتے ہیں اور تہواروں کو اسی طرح سے مناتے ہیں جیسے اگلے زمانے میں مناتے تھے جبکہ بادشاہت خود ہندوؤں کی تھی۔ وہ اپنے مُردوں کو جلاتے ہیں لیکن ان کی بیویوں کو اجازت نہیں کہ شوہروں کے مُردوں کے ساتھ سستی ہوں۔“

جب سورت میں پہنچتا ہو تو مذہبی حالت ان الفاظ میں بیان کرتا ہو :-
 ”اس شہر میں تخمیناً سو مختلف مذاہب کے لوگ رہتے ہیں لیکن ان میں کبھی سخت جھگڑے اُن کے اعتقادات اور طریقہ عبادت کے متعلق نہیں ہوتے۔ ہر ایک کو پورا اختیار ہو کہ جس طرح چاہے اپنے طریقے سے اپنے مہبود کی پرستش کرے۔ صرف اخلاق مذہب کی بنیاد پر کسی کو تکلیف دینا اور آزار پہنچانا ان لوگوں میں مفقود ہے۔“

اس نے ملک کی خوش حالی۔ ارزانی اور ثروت کے جو حالات لکھے ہیں ان میں پڑھ کر حیرت ہوتی ہے اور ایک افسانہ معلوم ہوتا ہے جغلاؤہ کہتا ہے کہ ایک ٹن ٹنک ایک کراؤن (دو ڈھائی رُپی) میں آتا ہے۔ ٹنک میں کھن ایک آنہ میں ایک پونڈ۔ ڈھاکہ میں دو آنے میں سو مچھلیاں آتی تھیں جو اتنی بڑی ہوتی تھیں کہ ان میں کی دو مچھلیاں آدمی کا پیٹ بھرنے کے لیے کافی ہوتی تھیں اور ایک رُپی میں پانسو آسٹری پونڈ چاول ملتے تھے۔“

اسی طرح اس نے ملک کے امن و امان، تجارت، حرفت و صنعت۔ یہاں نوازی۔ یہاں کے باشندوں کے اخلاق۔ یورپین تجارت سے اورنگ زیب کے برتاؤ کے متعلق بیسیوں واقعات لکھے ہیں۔ ایک جگہ وہ لکھتا ہے کہ سیاہ فام ہندوستانیوں میں رشوت ستانی اس سے زیادہ نہیں جتنی کہ گورے چمڑے والوں میں ہو۔“ ملک کے امن و امان کی بہت تعریف کرتا ہے اور کہتا ہے کہ ”یہاں ڈاکہ اور قتل کی خبریں

بہت کم سنی جاتی ہیں۔ ایک غیر ملک کا باشندہ اس ملک میں چلا جائے تو کوئی یہ بھی
ہنسی پوچھتا کہ وہ کہاں جاتا ہے اور کیوں جاتا ہے۔ وہ یورپین تاجر سے اورنگ زیب
کے منصفانہ برتاؤ کی تعریف کرتا ہے اور یورپین تاجر کی پالیسی اور اخلاق کو شرمناک
بتاتا ہے اور اس کی تائید میں اُس نے متعدد واقعات بیان کیے ہیں۔

کیا اچھا ہوتا اگر فاضل مؤلف اسی کے ساتھ ایک دوسرے یورپنی سیاح کے
بیانات بھی اپنی کتاب میں درج کر دیتے جو نہ کسی کا ملازم تھا نہ تاجر تھا بلکہ اپنے گھر
سے دنیا کی سیاحت کی خاطر نکلا تھا اور جس نے اورنگ زیب سے خلوت اور عام
دربار میں ملاقات کی عزت حاصل کی تھی۔ یہ شخص اٹی کارہنے والا اور سول لاک ڈاکٹر
تھا۔ دنیا کی سیر کرتا ہوا یہ ۱۳ جون ۱۶۹۹ء میں ہندستان پہنچا اور دسمبر ۱۶۹۹ء تک
یہاں رہا۔ وہ ۵ مارچ ۱۶۹۹ء کو گوا سے اورنگ زیب کے اردوئے معلیٰ کی طرف
روانہ ہوا جو اُس وقت گلگلا میں تھا (غالبا یہ مقام بیجا پور کے قرب وجوار میں
معلوم ہوتا ہے۔ رستے میں جہاں کہیں اُسے موقع ملتا چوری چھپے بتوں کو نوڑ جاتا
تھا۔ آخر ۲۱ مارچ کو منہل مقصود پہنچا۔ ۲۱ مارچ کو بادشاہ سے خلوت میں ملاقات
ہوئی اور اس کے بعد دربار عام میں بھی حاضر ہوا۔ یہ حالات اس نے بڑے لطف
سے لکھے ہیں۔ بادشاہ نے اس سے مختلف قسم کے سوال کیے۔ اور ہنگری اور ترکی کی
لڑائی کا حال پوچھا اور دہل یورپ کے حالات دریافت کرتے رہے۔ یہ سیاح
(جیمیل گریمری) اورنگ زیب کی مذہبی رواداری کی بہت تعریف کرتا ہے۔ وہ کہتا ہے
کہ اورنگ زیب کی فوج کے عیسائی افسروں نے میری بڑی خاطر مدارات کی۔
اور انھوں نے کہا کہ اس بادشاہ کی ملازمت ایک طرح کی مسرت اور خوشی ہے۔
کیونکہ اول تو کوئی بادشاہ اپنے سپاہیوں کو اتنی تنخواہ نہیں دیتا اور جب وہ کبھی
لڑنا نہیں چاہتے یا ٹھیک طور سے پہرہ نہیں دیتے تو صرف یہی سزا دی جاتی ہے

کہ اُس روز کی تنخواہ کاٹ لی جاتی ہے۔ جس روز ایسا واقع ہوتا ہے۔ ان کے مذہب میں کسی قسم کی مداخلت نہیں کی جاتی۔ فوج میں رومن کیتھلک والوں کا ایک گرجا تھا جس میں دو پادری مذہبی خدمات انجام دیتے تھے۔ اس نے یہ بھی دیکھا کہ ایک عیسائی کپتان نے دو مسلمانوں کو شراب نوشی کی سزا میں بندھوا کر پٹوایا اور ان دونوں نے کپتان کا اس مناسب سزا پر شکر یہ ادا کیا۔ وغیرہ وغیرہ.....

بہر حال ان چشم دید بیانات سے یہ ضرور ثابت ہوتا ہے کہ اورنگ زیب کے زمانے میں پوری مذہبی رواداری تھی اور وہ اس قدر متعصب نہیں تھا جیسا کہ عام طور پر مشہور ہے۔

اب ہم دسویں باب پر آتے ہیں جو کتاب کی جان ہے اور جس کی خاطر یہ سب کچھ لکھا گیا ہے۔ اس باب کے لائق مؤلف نے تین حصے کیے ہیں۔ پہلے حصے میں انھوں نے گزشتہ ابواب کا خلاصہ بیان کر کے یہ بتلایا ہے کہ عہد مغلیہ بھی اہل ہند کے لیے اسی طرح قابل فخر ہونا چاہیے جیسا کہ اشوک یا چندر گپت کا زمانہ اور ہندوؤں کا یہی نقطہ نظر ہونا چاہیے دوسرے حصے میں اس امر پر بحث کی ہے کہ مسلمانوں کا نقطہ نظر کیا ہونا چاہیے۔ اول خلافت پر بحث کی ہے اور یہ بتایا ہے کہ سیاسی خلافت محال ہے۔ تمام عالم کے مسلمانوں کا نہ پہلے کبھی کوئی سیاسی خلیفہ تھا اور نہ اب ممکن ہے اور اگر سیاست خلافت سے نکال لی جائے تو پھر خلافت کوئی چیز نہیں رہتی۔ غرض مسلمانوں کا صحیح نقطہ نظر فاضل مؤلف کی رائے میں یہ ہونا چاہیے کہ ”وہ بلا لحاظ مذہب و ملت اپنے تمام برادرانِ دین کے ساتھ ایک ہی کشتی میں بیٹھا تصور کریں اور وہ کشتی ہندستان ہے“ گویا ہندستان کی ذلت اور تباہی ان کی ذلت اور تباہی اور ہندستان کا عروج اُن کا عروج ہو۔ تیسرے حصے میں نفاق کے نتائج اور باہمی اتحاد کی تدبیر پر بحث کی ہے۔ اتحاد کی تدبیر مفصلہ ذیل بتائی ہے۔

اصلی تدبیر اُن کی رائے میں یہ ہے کہ ہندستان کی صحیح تاریخ ہندستانی نقطہ نظر

سے نکھی جائے جس میں نہ تعصب کو دخل ہو اور غلط فہمی کا امکان اور ایسی ہی تاریخیں
 مدارس کے نصاب میں داخل کی جائیں۔ ان کا خیال ہے کہ باہمی اتحاد کو سب سے بڑا
 خدمت ایسی تاریخوں سے پہنچا ہے جن میں حقیقت اور صداقت کو چھپا کر تعصب کو بیج بویا
 گیا ہے۔ اس اصل تدبیر کے بعد چند اور چھوٹی چھوٹی تدبیریں بھی بتائی گئی ہیں مثلاً اضلاع
 کی کانگریس کمیٹیاں مقامی ضروریات اور حالات کے رو سے اتحادی تجاویز عمل میں
 لائیں۔ اخباروں میں اتحادی مضامین کی بھرمار کی جائے۔ دہلی کی اتحادی کانفرنس
 تجاویز عمل کرنے کی کوشش کی جائے۔ کانگریس کی رکنیت کے لیے یہ شرط لازم قرار
 دی جائے کہ ہر رکن اتحاد پر ایک مضمون لکھ کر کسی اخبار میں شائع کرے یا کانگریس
 کمیٹی میں پیش کرے۔ قابل موقف کا مقصد اس سے یہ ہے کہ قبل اس کے کہ کوئی شخص
 انڈین نیشنل کانگریس میں شرکت کی درخواست پیش کرے۔ وہ اتحاد و اتفاق کے مسئلے
 پر غور کر کے اپنی ذمہ داریوں کو محسوس کر لے۔ ہندو مسلمانوں کے لیے علیحدہ علیحدہ
 مدارس کا اصول درست نہیں۔ ان کے بچوں کو ایک جگہ تعلیم دی جائے تاکہ بچپن سے
 باہم محبت اور دوستی کے خیالات پیدا ہو جائیں۔ جیسا کہ پہلے دستور تھا اب بھی کوشش
 کی جائے کہ ہندو مسلمان آپس میں مجلسیں ایک جگہ اٹھیں بیٹھیں۔ غرض جہاں تک
 ممکن ہو ایک دوسرے سے ملنے جلنے کے موقعے پیدا کیے جائیں۔ مؤلف کی رائے
 میں اتحاد قائم رکھنے کے لیے مسلمانوں کے جداگانہ حق میں ہاتھ نہ لگانا چاہیے۔ یہ بھڑوں
 کا چھتہ ہے اور جو قرار داد لکھتوں میں ہو چکی ہے اس پر قائم رہنا چاہیے۔ ان کے خیال
 میں مسلمانوں کے جداگانہ انتخاب سے وہی فائدہ ہو گا جو انگلستان کی پارلیمنٹ کو مختلف
 فریقوں کے وجود سے ہوتا ہے یعنی متضاد قوتوں اور کششوں میں اعتدال پیدا کرنا۔
 آخر میں فاضل موقف نے اپنا ذاتی عقیدہ یہ بیان کیا ہے کہ ہندو مسلمانوں میں اتحاد ہو کر
 ہے گا۔ خدا کرے ایسا ہی ہو۔


یہ تجویزیں جو اد پر بیان ہوئی ہیں بہت اچھی ہیں اور جناب مرزا صاحب کے
 خلوص پر دلالت کرتی ہیں لیکن کیا اس بیچ درتج مسئلے کے حل کرنے کے لیے جس
 نے اس وقت ایک عجیب ناگوار صورت اختیار کر لی ہے کافی ہیں ؟ اصل اور بڑی تجویز
 یہ بتائی گئی ہے کہ ہندستان کی تاریخیں سچائی اور صداقت کے ساتھ لکھی جائیں۔ یہ بہت
 عمدہ تجویز ہے لیکن اتنی مدت کے بعد جب کہ زہر سرایت کر چکا ہے۔ اب اس ذریعے سے
 اتحاد اور اتفاق قائم کرنا آسان نہیں۔ اس کے لیے ایک مانہ چاہیے۔ قطع نظر اس کے
 ان تجویزوں کے عمل میں لانے کے لیے کوئی صورت نہیں بتائی گئی۔

ہم اکثر اگلے زمانے کی محبت و الفت کا ذکر حسرت سے کرتے ہیں (اور حقیقت
 یہ ہے کہ موجودہ حالت دیکھ کر دل کو ٹھیس لگتی ہے) اور حیرت کرتے ہیں کہ یہ کیا ہو گیا اور
 دل سے یہ آواز دگرتے ہیں کہ پھر وہی لیل و نہار ہوں۔ وہی محبت و آسشتی ہو۔
 وہی دوستانہ اور عزیزانہ تعلقات اور باہمی موانعت ہو۔ ہمارے اغاؤں اور تقریریوں
 میں یہ خیالات اور یہ تمنائیں بار بار دہرائی جاتی ہیں۔ بے شک یہ باتیں نیک نیتی پر
 معمول ہو سکتی ہیں مگر حقیقت سے بعید ہیں۔ ہم یہ نہیں دیکھتے کہ زمانہ کہاں سے کہاں
 چلا گیا ہے۔ نہ وہ اگلا سا نظام حکومت ہے نہ وہ آئین و قوانین ہیں۔ نہ وہ معاشرت ہے۔
 نہ وہ خیالات ہیں۔ ایسی حالت میں کیوں کر ممکن ہو کر وہی حالات پیدا ہو جائیں جو پہلے
 تھے۔ اس وقت ہم پر ایک جدید حکومت فرماں روا ہے جس کے تحت ہم نے حقوق طلبی
 کا نیا سبق سیکھا ہے۔ تعلیم کا ڈھنگ بالکل بدل گیا ہے۔ زندگی کے ہر شعبے میں انقلاب
 نمایاں ہے۔ جو پہلے رعایا اور حاکم تھے اب خواجہ تاش ہیں۔ اس لیے نہ وہ تعلقات
 قائم رہ سکتے ہیں اور نہ وہ معاشرت باقی رہ سکتی ہے۔ لیکن اتحاد کی ضرورت پہلے سے
 کہیں زیادہ ہے کیونکہ مقابلہ ایسے سے ہے جو ہم سے کہیں اضمحل ہے۔

ہندو مسلمانوں میں جو جھگڑے اور نساہ ہوتے رہتے ہیں ان میں سے اکثر

بلکہ سب کے سب مذہبی سمجھے گئے ہیں۔ ہندوستان عام طور پر ایک مذہبی ملک سمجھا جاتا ہے اور یہ خیال کیا جاتا ہے کہ یہاں کے باشندے مذہب و تقویٰ میں ڈوبے ہوئے ہیں لیکن حقیقت یہ ہے کہ اکثر باتیں جو مذہب کے نام سے مشہور ہیں محض تعصبات اور توہمات ہیں۔ جس ملک کے اتحاد کا انحصار معبودوں کے سامنے باجے بجانے پیل کی ہٹنیوں کے کاٹنے اور گائے کے ذبح پر ہو وہاں اتحاد ہونا معلوم۔ تعجب یہ ہے کہ ہندو مسلمانوں کے سردار اور رہنما اتحادی کانفرنسوں اور انجمنوں میں انھیں توہمات اور تعصبات پر جوش و خروش سے بحثیں کرتے اور انھیں قواعد کے تحت میں لانا چاہتے ہیں حالانکہ یہ وہ چیزیں ہیں جو کسی قاعدے کی پابندی نہیں ہو سکتیں۔ توہمات اور تعصبات کی اصلاح کی صرف ایک ہی صورت ہے اور وہ ان کا استیصال ہے۔ اگر ہمارے رہنما بھی ان توہمات پر ایسا ہی عقیدہ رکھتے ہیں جیسا کہ عوام تو ان پر افسوس ہے اور اگر وہ ان باتوں کو پہل سمجھتے ہیں اور پھر ان کی حمایت کرتے ہیں تو اس سے زیادہ افسوس ہے۔ سید احمد خاں مرحوم نے جب اپنا کام شروع کیا تو سب سے پہلے انھوں نے توہمات اور تعصبات کی جو کاٹنی شروع کی اور مخالفت اور بدنامی کی کچھ پرواہ نہ کی اور یہی صحیح طریقہ اصلاح کا ہے۔ شاید ہمارے رہنما ڈرتے ہیں کہ اگر ان باتوں کو مخالفت کی گئی تو ان کی ہردل عزیزی اور شہرت میں فرق آجائے گا لیکن ایسی شہرت اور ہردل عزیزی جو اس قسم کے توہمات پر مبنی ہے قائم رہنے والی نہیں۔ رسوائی کہیں نہ کہیں اس کی تاک میں لگی ہوئی ہے۔ اس لیے ہماری رائے میں اتحاد کے لیے ایک ایسی جماعت کی ضرورت ہے جو ان تعصبات اور توہمات سے بالا ہو جس کا تعلق نہ کسی خاص مذہبی انجمن سے ہو نہ کسی سیاسی کانفرنس سے۔ وہ آزادانہ کام کرے اور اہل ملک کی آنکھیں کھولے کہ وہ کن مہلات میں مبتلا ہیں اور اپنی ان حرکات سے ملک کو کیا نقصان پہنچا رہے ہیں۔

وہ ایک معتد بہ سرمایہ جمع کر کے اعلیٰ درجہ کا اخبار اور رسالہ جاری کرے اور رفتہ رفتہ ہر صوبے کی مقامی زبان میں اسی قسم کے اخبار اور رسالے شائع کیے جائیں وہ ان تمام تعصبات اور توہمات کو نہایت تحمل اور شائستگی سے رفع کرنے کی کوشش کرے۔ ہندستان کی تاریخ کے متعلق صحیح اصول پر تحقیق کا کام کرے اور ملک میں رواداری اور بلند نظری کے خیالات پھیلائے۔ اگر چند عالی خیال اصحاب اخلاق جرات سے کام لے کر کھڑے ہو جائیں تو سیکڑوں آدمی ان کا ساتھ دینے پر آمادہ ہو جائیں گے اور جب لوگوں کو ان کی راستی اور خلوص پر یقین ہو جائے گا تو ان کے قول پر بہ نسبت کسی دوسری جماعت کے زیادہ اعتماد ہوگا۔ وہ ملک میں ایک درست قوت ہو جائے گی اور ان تمام تجویزوں کو زیادہ خوبی سے انجام دے گی جس کی تمنا فاضل مؤلف نے اپنی کتاب میں ظاہر کی ہے۔ ورنہ اگر فساد کی اصل بنا قائم رہی اور دونوں جانب سے یہی مطالبات پیش ہوتے رہے تو مصالحت کی جتنی کوششیں کی جائیں گی وہ سب بیکار ہوں گی۔ اگر فاضل مؤلف اس بات پر آمادہ ہوں تو اس جماعت کے پروگرام پر تفصیلی بحث بعد میں ہو سکتی ہے۔



مکتوباتِ حالی

(مرتبہ جناب خواجہ سجاد حسین صاحب بی۔ اے)

دنیا میں بڑے آدمی دو قسم کے ہوتے ہیں۔ ایک وہ جن کا ہم ادب و احترام کرتے ہیں دوسرے وہ جن سے ہم محبت کرتے ہیں۔ ادب ہم ان اولوالعزم اور عالی حوصلہ مدبروں اور وطن پرستوں اور باکمال حکیموں اور ادیبوں کا کرتے ہیں جن کے حیرت انگیز جدوجہد۔ قربانیوں اور عظیم الشان کاموں اور تدبیروں نے اور جن کے علم و کلام نے عالم کو فیض پہنچایا اور روشن سورج کی طرح تاریکی کو مٹایا۔ محبت ہم ان سے کرتے ہیں جن کی پاک سیرت خوش اطواری اور خوش اخلاقی دل کے موہنے میں دہی کام کرتی ہے جو چودھویں رات کی چاندنی۔ اُن کے پاس سے جو اٹھا کچھ لے کر اٹھا اور اُن کے پاس جو گیا کچھ بن کر آیا۔ مولانا حالی ان پاک نفوس میں سے ہیں جن کا ہم ادب بھی کرتے ہیں اور اُن سے محبت بھی۔ اُن کے کلام نے اُردو شاعری میں ایک انقلاب پیدا کر دیا اور یہ اسی کا طفیل ہے کہ آج اُردو شاعری کا قدم ترقی کی طرف نظر آتا ہے اور اسی طرح ان کی تین اور چھٹی نثر اور تنقید نے اُردو ادب میں ایسا بے بہا اضافہ کیا ہے کہ جس کا اعتراف ہر صاحب ذوق کرتا ہے۔ یہ چیزیں ہمارے دل میں اُن کا ادب و احترام پیدا کرتی ہیں۔ دوسری طرف ان کی سیرت ہے۔ ان کے پاکیزہ اخلاق اور اطوار۔ اُن کی دل سوزی اور ہمدردی کا دلوں پر اثر پڑتا تھا۔ وہ کوئی بہت بڑے جادو بیان یا خوش تقریر نہ تھے مگر ان کی باتوں میں کچھ ایسا خلوص تھا کہ لوگوں کے دل خود بخود اُن کی طرف کھینچ جاتے تھے۔ وہ کبھی کسی کی مذمت یا بُرائی سے اپنی زبان آلودہ نہ کرتے تھے بلکہ دوسروں کو بھی نرمی اور خوش اسلوبی سے

روکتے رہتے تھے۔ یہاں تک کہ جن لوگوں نے ان پر سخت اور بیجا تنقیدیں کیں۔ ان کو بھی انھوں نے سراہا۔ اگر کوئی شخص ایسا کام کرتا اور کوئی ایسی چیز لکھتا جس میں ذرا بھی خوبی کا پہلو ہوتا تو اس کی دل افزائی فرماتے اور خوش ہو کر تعریف کرتے تھے ہمدردی کا یہ حال تھا کہ دوسرے کا درد دیکھ کر خود تڑپنے لگتے تھے۔ باوجود ایک اعلیٰ پایہ کے ادیب اور شاعر ہونے کے مزاج میں بے حد انکسار اور فروتنی تھی۔ یہ وہ خوبیاں تھیں جو دلوں میں گھر کر لیتی تھیں اور ان کی طرف سے محبت پیدا کرتی تھیں۔ اگرچہ خطوں کے اس مجموعے میں جواب چھپ کر شایع ہوا ہے زیادہ تر خط ایسے ہیں جو عزیز واقارب کے نام ہیں اور جن میں رذرتہ کی معمولی باتیں۔ آئے دن کے آلام و اذکار۔ اپنی اور دوسروں کی بیماری اور مصیبت کا ذکر ہے۔ مگر ان میں بھی ایک بات پائی جاتی ہے۔ غلامہ ان کے بہت سے خط احباب اور ہم عصروں کے نام ایسے بھی ہیں جن میں ان کے دلی خیالات اور ان محاسن کا پتہ لگتا ہے جن کا ذکر ہم نے کیا ہے۔

ان میں سے اکثر خط اُس وقت کے ہیں جب وہ سرسید مرحوم کی سوانح عمری لکھ رہے تھے۔ اس قابل قدر اور بے مثل کتاب کے لکھنے میں انھوں نے بے محنت اور جانفشانی اور کاوش سے کام کیا اور باوجود اپنی بیماری خانگی پریشانیوں اور جھگڑوں اور ایک نواسے کے لاعلاج مرض کے جس نے ان کی زندگی تلخ کر دی تھی وہ برابر اس سے لپٹے رہے اور کئی سال تک خون جگر کھانے کے بعد اسے تمام کیا۔ جو کتاب اس قدر دماغ سوزی۔ زحمت اور مسلسل کوشش اور جگر کاوی کے بعد لکھی گئی تھی جب وہ شایع ہوئی اور ان لوگوں کی طرف سے بے اعتنائی ظاہر ہوئی جن سے خاص طور پر یہ توقع تھی کہ وہ اس کی قدر کر کے اسے سراہیں گے۔

سرسید

مرحوم کے فدائی ساتھی اور ہمدرد تھے تو معلوم ہوتا ہے

کہ مولانا کو اس کا قلق ہوا۔ چنانچہ وہ ایک صاحب کو جو نواح علی گڑھ
 کے رئیس اور روشن خیال صاحب ذوق اور صاحب علم ہیں۔ یہ لکھتے
 ہیں کہ ڈیڑھ مہینے سے زیادہ عرصہ ہو چکا کہ حیات جاوید کی جلد میں تینوں
 قسم کی ڈیوٹی شاپ میں پہنچ گئیں۔ مجھے یقین تھا کہ آپ نے ضرور وہاں
 سے منگوائی ہوں گی کیونکہ اگر مصنف قابل وقعت نہ تھا تو ہیر و بلاشبہ
 ایسا تھا کہ اُس کی بائیو گرافی دیکھنے کا خاص کر آپ جیسے لوگوں کو ضرور
 مشتاق ہونا چاہیے تھا مگر جہاں تک خیال کیا جاتا ہے مصنف کی بے وقتی
 نے ہیر و کی بھی قدر گھٹا دی ہے۔ جن لوگوں سے یہ امید تھی کہ اس کتاب کے
 منگوانے میں ایک دوسرے پر سبقت کریں گے ان کی طرف سے ہرزہ ہری
 کے سوا اب تک کچھ نہیں دیکھا۔ اگرچہ اس قلیل عرصے میں کتابیں تو قے سے
 زیادہ فروخت ہو گئی ہیں مگر ایسی قدر دانی سے وہی شخص خوش ہو سکتا ہے جو
 تجارت کے سوا تصنیف و تالیف کا اور کوئی مقصد خیال نہیں کرتا۔ بلاشبہ
 میں نے کسی سے اشتہار یا ریویو وغیرہ لکھنے کی خواہش ظاہر نہیں کی مگر میرا خواہش
 نہ کرنا اس بات کا ہرگز مقصد ہی نہ تھا کہ سرسید کا کوئی دوسرا اس کتاب کا بائبل
 نوٹس نہ لے۔ اور اخباروں کو جانے دیجیے علی گڑھ انسٹی ٹیوٹ گزٹ جس کو
 سرسید کی یادگار کہا جاتا ہے اور جس کا اہتمام محمد ن کالج کے آرمی سیکریٹری اور
 سرسید کے جانشین اور ان کے زبده اصحاب کے ہاتھ میں ہو آج تک حیات جاوید
 کی نسبت اس میں ایک حرف نہیں لکھا گیا۔ اگرچہ میں صدق دل سے اقرار کرتا ہوں
 کہ سرسید کی لائف جیسی کہ چاہیے تھی ویسی مجھ سے نہیں لکھی گئی۔ لیکن اسی کے ساتھ میں یہ بھی
 کہتا ہوں کہ میں نے باوجود اپنی ناقابلیت کے اس بارگراں کو لپٹے ڈتے لے کر سرسید کے نام سے
 اور حوالوں کو ایک فرض کفایہ سے سبکدوش کیا ہے اور اس لیے اپنے زعم میں یہ سمجھتا ہوں تھا کہ سرسید
 کے اصحاب اگر اس تصنیف کو پسند نہ کریں گے تو اسکی اشاعت میں ضرور مدد دیں گے مگر آج تک کسی نے

اس کی بات بھی نہ پوچھی بلکہ بجائے امداد کے بعض اصحاب متوقع ہیں کہ ان کی خدمت میں ایک ایک کا پی ہدیہ پیش کی جائے۔ صاحب نے سرسید کی زندگی میں وعدہ کیا تھا کہ پانسو روپی کی کتابیں خرید کر کالج کو دوں گا مگر میں سرسید کو اور اپنے تئیں بڑا خوش قسمت سمجھوں گا جب یہ سنوں گا کہ انھوں نے کوئی کا پی ڈیوٹی سے خرید فرمائی ہے اور اس کو مطالعہ کے لائق سمجھا ہے آپ یقین جانئے کہ میں اس نڈانے کی لٹریچر ترقی کے آگے ایسے لوگوں کی تحریرات کو جو میری طرح محض اردو، فارسی کے مرد میدان ہیں لاشے محض جانتا ہوں مگر لکڑی جو اپنا جالا پورنے میں منتہا رطقت صرف کرتی ہے وہ اسی کو حریر و اطلس بلکہ ان سے بھی زیادہ گراں قدر تصور کرتی ہے۔

مولانا کے انتہائی رنج اور صدمے کا اظہار ہے ورنہ وہ ایسے نیک مزاج اور شریف النفس تھے کہ تحریر میں تو کیا زبان پر بھی کسی کی شکایت نہیں آتی تھی اور یہ بھی انھوں نے ایک خانگی خط میں لکھا ہے اور وہ بھی ایک ایسے صاحب کو جو ان کے اور اچھی کتابوں کے قدر دان تھے اور جن سے ایک حد تک بے تکلفی بھی تھی اور پھر وہ ایک عام حالت کا نقشہ ہے جس کا بیان کرنا کچھ ایسا میسوب نہیں ہو سکتا اگرچہ اس خط سے رنج اور صدمے کا اظہار ضرور ہوتا ہے اور ایک طرح کی شکایت بھی پائی جاتی ہے لیکن دیکھا جائے تو اس میں کوئی ایسی بات نہیں ہے جو کسی کبیلے دل شکن ہو۔ اگر ان کے بعض نامور ہم عصر مصنفین کی تحریروں یا خطوط سے مقابلہ کیا جائے جو انھوں نے ایسے موقعوں پر لکھیں ہیں تو یہ تحریر کوئی حقیقت نہیں رکھتی اس سے ظاہر ہے کہ جس شخص کے صدمے اور رنج کی انتہا یہ ہو وہ کیسا پاک سیرت ہو گا حقیقت یہ ہے کہ وہ سرسید کی دل سے قدر کرتے تھے اور سرسید کو مرے بھی ہتھوڑا ہی عرصہ ہوا تھا جب انھوں نے دیکھا کہ ابھی سے ان لوگوں کا جو سید کی محبت اور جاں نثاری کا دم بھرتے تھے تو انھیں بہت شاق گذرا۔ گھاؤ تازہ تھا پھوٹ پڑے۔

اس خط میں ایک دوسری حقیقت کو بھی آشکارا کر دیا ہے جو بہت ہی قابل
افسوس ہے۔ ہمارے یہاں کے متولی اور صاحب ثروت لوگ کسی کتاب کی قدر کرنا تو کجا مزید
کر پڑھنا بھی نہیں جانتے اور اس بات کے متوقع رہتے ہیں کہ مصنف ان کی خدمت
میں اس کا نسخہ ہدیہ پیش کرے۔ یہی وجہ ہے کہ ہمارے یہاں کی بہتر سے بہتر کتاب بھی
اتنی نہیں بکتی جتنی کہ دوسرے ممالک میں معمولی درجہ کی کتابیں فروخت ہو جاتی ہیں سرسید
کے احباب کی اس بے اعتنائی کا ان کے دل پر اس قدر اثر تھا کہ انھیں تاریخوں میں
ایک خط میں جو انھوں نے اپنے ایک نیاز مند کے نام لکھا ہے اس دکھڑے کو پھر دویا
ہے۔ چونکہ یہ ایسی پہلے جسمیں ہم مبتلا ہیں اس لئے اس خط کے ایک اور حصے کے
نقل کرنے کے لئے کسی معذرت کی ضرورت نہیں معلوم ہوتی۔

”میں ہرگز یہ خیال نہیں کرتا کہ میں نے اس عجیب و غریب شخص کی بایو گرافی لکھنے
کا یہ راپورہ راستہ ادا کر دیا ہے بلکہ مجھے اپنی کمزوریاں اور لغزشیں بخوبی معلوم ہیں اور
میں علی الاعلان اقرار کرتا ہوں کہ مجھ سے اس بایو گرافی کا حق ادا ہو نہیں سکا لیکن
میں نے اپنی طرف سے کوشش کرنے میں کمی نہیں کی اور چھ برس تک اس کام کے سوا
دوسری طرف متوجہ نہیں ہوا۔ کسی شخص نے قلم یا درم سے براہ راست اس کام
میں مجھے مدد نہیں دی (الامانا انشا اللہ) پس اگرچہ یہ کام فی نفسہ کچھ قدر کے لائق نہ ہو
مگر اس لحاظ سے کہ میں نے اس کے سرانجام کرنے میں اپنی پوری طاقت صرف کی ہے
ضرور توجہ کے لائق ہے۔۔۔۔۔ میں اس موقع پر آپ کو ایک واقعہ سنانا ہوں جب میں
نے مدرسہ دہلی کے اساتذہ کا پہلا انڈیشن نکالا اور اس کی ایک جلد سرسید مرحوم کے
پاس بھیجی تو بغیر اس کے کہ میں نے اس مرحوم سے کوئی درخواست کی بیو فوراً مجھ سے
پوچھا کہ آپ نے اس کی کتنی جلدیں بچھواتی ہیں۔ میں نے جواب دیا کہ پانچ جلدوں نے
اسی وقت ایک فرسٹ اپنے احباب کی مجھے لکھ بھیجی کہ اتنی جلدوں فلاں دوست

کو اور اتنی فلاں کو اور اتنی دہاں اور اتنی دہاں بھیج دو اور اپنے دوستوں کو لکھ بھیجا کہ
 کتابیں پہنچتے ہی قیمت مصنف کے پاس بھیج دیجئے۔ چنانچہ پہلے ڈیڑھ مہینے میں
 جس قدر جلدیں چھپوائی تھیں سب فروخت ہو گئیں اور دوسرا ایڈیشن چھپانے
 کی ضرورت ہوئی۔ افسوس ہے کہ یہ خیالات وہ شخص اپنے ساتھ لے گیا۔ اب
 ان کے بڑے بڑے ذی مقدور دوست اس بات کے متوقع ہیں کہ ان کی جناب
 میں کتابیں مفت نذر کی جائیں۔ بعضے قیمت بہت گراں بتاتے ہیں اور یہ تو
 کسی سے بھی امید نہیں کہ مصنف کی محنت کی کچھ داد دی جائے یا کچھ قدر کی جائے۔

سو ختم و سوزش ما بر کسے ظاہر نشد

چوں چراغانِ شب ہتاب بے جا سو ختم

یہ خط بہت پروردہی خط کیا ہے ہماری قوم کی ناقدر دانی کا مرتع ہے اگرچہ
 اس خط کو لکھے پورے چوبیس برس ہوئے ہیں اور ملک کے حالات میں بہت
 کچھ تغیر و تبدل ہو گیا ہے لیکن علمی قدر دانی میں کچھ انیس بیس ہی کا فرق معلوم
 ہوتا ہے ایک دوسرے خط میں لکھتے ہیں کہ جس چیز کی خریداری کا مدار زیادہ تر
 مسلمانوں پر ہوگا اس کا رونق اور فروغ پانا معلوم

علی گڑھ کالج اور ایجوکیشنل کانفرنس کے ساتھ انھیں کمال ہم دردی
 تھی۔ ان معاملات میں قلمی۔ درمی۔ قدمے ہر طرح کی مدد کرنے پر آمادہ
 رہتے تھے۔ ان کی تائید اور ہم دردی میں ایسی ایسی بے مثل اور بیش بہا نظمیں
 لکھیں ہیں کہ ان کی کوئی قیمت نہیں ہو سکتی ان کا ایک ایک شعر ہزاروں اور لاکھوں
 روپیہ کے چندے پر بھاری ہے۔ ان خطوں میں بھی جا بجا کالج اور کانفرنس کا
 ذکر آتا ہے اور جو کچھ ان سے ہو سکتا ہے اس کے کرنے میں کبھی دریغ نہیں کرتے
 خود شریک ہوتے ہیں دوسروں کو شرکت پر آمادہ کرتے ہیں۔ چندے کرتے ہیں۔

رائے دیتے ہیں۔ دوسروں کو رائے دینے اور کام کرنے کی ترغیب دیتے تھے۔ اس کی وجہ یہ ہو کہ انھیں مسلمانوں کی تعلیم سے بے حد شغف تھا اور ان کا یہ عقیدہ تھا کہ بغیر تعلیم کے یہ قوم کبھی نہیں پنپنے کی۔ اپنے وطن پانی پست میں انھوں نے تعلیم کی بہت کچھ اشاعت کی اپنے خاندان والوں کے سوا دوسروں کو بھی تعلیم کی طرف متوجہ کیا۔ اور ان کے لیے آسانیاں پیدا کیں اور ہر قسم کی مدد دی۔ پانی پست میں ایک اچھا کتب خانہ بھی قائم کیا۔

ان خطوں سے مولانا کی بعض باتوں اور خصلتوں کا بھی پتہ چلتا ہے اور جو لوگ ان سے ذاتی طور پر واقف نہیں وہ بھی انھیں پڑھ کر بہت آسانی سے سمجھ سکتے ہیں کہ ان میں کس قدر ہمدردی اور شفقت تھی۔ جب وہ اپنے کسی عزیز یا دوست کو دیکھتے تھے کہ اس سے کچھ لغزش ہو گئی ہو یا کسی معاملے میں ضرورت سے زیادہ سخت ہو تو وہ اس قدر نرمی اور محبت سے سمجھاتے تھے یا اس کا پیرا یا ایسا اختیار کرتے تھے کہ سننے والے کو کبھی بُرا نہیں معلوم ہوتا تھا بلکہ اُن کے کہنے کا اثر ہوتا تھا مثلاً وہ اپنے ایک دوست کو اپنے فرزند کے متعلق لکھتے ہیں۔

معلوم نہیں کہ انھوں نے میرے عرض کرنے پر کوئی مشغلہ اختیار کیا یا نہیں۔ ان کو خدا تعالیٰ نے ایسی لیاقت دی ہو کہ ملک و قوم کو بہت کچھ فائدہ پہنچا سکتے ہیں اور جو کہ عنایت الہی سے تلاش معاش کی ضرورت نہیں ہو۔ اس لئے ان کے علمی مشغلوں میں کوئی چیز مزاحم نہیں ہو سکتی۔ میرے نزدیک صرف کتابوں اور اخباروں کا مطالعہ کرنا اور کوئی علمی کام نہ کرنا اپنے علم کی ناقردانی اور اپنی قیمتی زندگی کو رائیگاں کھونا جو اس موقع پر میں اپنی ذیل کی رباعی لکھتا ہوں اور چاہتا ہوں کہ عزیز موصوف بھی اس کو پڑھیں اور اگر درحقیقت وہ سودیشی تحریک کو دل سے پسند کرتے ہیں تو اس رباعی پر عمل کریں۔ رباعی یہ ہے۔

یار وہین وقت عیش و آرام کا یہ موقع ہے اخیر فکر انجام کا یہ

بس حسب وطن کا جب چکے نام بہت اب کام کر دو وقت ہر کام کا یہ
 مولانا کا ایک نواسہ ہے جو ایک لاعلاج مرض میں مبتلا تھا اور جوں جوں اس
 کے دور سے بڑھتے جاتے تھے اس کا مزاج نازک ہوتا جاتا تھا۔ مولانا اس کی اس طرح
 ناز برداری کرتے تھے کہ ماں باپ بھی نہیں کر سکتے۔ دنیا بھر کا کوئی علاج ایرا نہ
 تھا جو انھوں نے نہ کیا ہو ڈاکٹروں اور حکیموں کا تو کیا ذکر ہے ان میں سے تو شاید ہی
 کوئی چھوٹا ہو۔ اگر کسی عطائی کو بھی سن پاتے ہیں کہ وہ اس بیماری کا علاج کر تا ہے
 تو وہاں پہنچتے ہیں اگر کسی عامل کو سن پایا تو اس کے پاس دوڑے پھرتے ہیں کسی
 دوست نے کوئی نسخہ بنا دیا تو اس پر عمل کرنے پر آمادہ ہیں غرض اس کی وجہ سے
 مولانا کی زندگی تلخ تھی۔ وہ ایک بار اپنے چچا کے یہاں جاتا ہے اس وقت مولانا نے اسے
 خط لکھا ہے جس میں انھوں نے دوھیال اور نھیال والوں کے برتاؤ کا فرق بتایا ہے اور پھر
 کس کس طرح یہ سمجھایا ہے کہ اسے وہاں کس طرح رہنا چاہیے۔ اس میں ایسے کام کی۔ تجربہ
 کی، دور اندیشی کی باتیں لکھی ہیں کہ پڑھنے کے قابل ہیں اور ایسی صاف ستھری سادہ زبان
 میں لکھی ہیں کہ ایک بچہ بھی پڑھ سکے اور سمجھ لے اور اثر قبول کرے۔ انہوں نے یہ خط کسی قدر
 طویل ہے اور ہم اسے نقل نہیں کر سکتے۔ اگرچہ یہ معمولی باتیں ہیں لیکن انھیں چیزوں سے
 ایک انشا پرداز کی قوت کا اندازہ ہوتا ہے۔

اپنے ایک نیاز مند کو لکھتے ہیں "اسلام نمبر میں آپ کا مضمون پڑھ کر بہت لطف
 آیا نہایت پر زور مضمون لکھا ہے..... آپ ہی کا حصہ تھا۔ مگر برٹش فارن پالیسی
 پر اس میں جا بجا نوک جھوک کی گئی ہے وہ سراسر خلات مصلحت ہے..... میں
 نہیں جانتا کہ مضمون کا کس قدر حصہ باقی رہا ہے اس میں ہندوستان کی سلمان ریاستوں
 کا ذکر ہو گا یا نہیں اگر آپ کی یہی راست گفتاری رہی تو اللہ آپ اس سلسلہ کو پھیلنے
 کی تکلیف گوارا نہ فرمائیے" تصحیح کی تلخی کو کس طرح تعریف کی مشیر بنی

سے گوارا کر دیا ہے۔

ایک دوست کی بیوی کا انتقال ہو جاتا ہے۔ تعزیت کا خط لکھا ہے اس میں تحریر فرماتے ہیں "اگرچہ یہ موقع نصیحت دیندہ کرنے کا نہیں ہے مگر میں اس مقام پر خاموش نہیں رہ سکتا خدا کے تمام کام حکمت اور مصلحت سے بھرے ہوتے ہیں۔ بہت سی باتوں کو ہم مکر وہ جانتے ہیں۔ مگر وہ ہمارے حق میں اکیسرا حکم رکھتی ہیں اتفاقات تقدیری سے جو آپ کو یہ آزادی حاصل ہو گئی ہے اسکی قدر کرنی چاہیے اور اس سے کچھ کام لینا چاہیے آپ کو معلوم ہے کہ سید احمد خاں صاحب نے جو اس قدر شہرت اور عزت ملک و قوم کی نظر میں حاصل کی اس کا کیا سبب ہے؟ میں یقیناً کہہ سکتا ہوں کہ صرف اس وجہ سے ان کو یہ رتبہ حاصل ہوا کہ ان کی اہلیہ ان کی جوانی میں مر گئی تھیں بہت سے لوگوں نے ان کو دوسری شادی کی صلاح دی۔ مگر انھوں نے ایک نہ مانی اور اپنے بچوں کو اپنے کنار شفقت میں لیا۔ اور ان کی تعلیم و تربیت میں کوشش کی اور اپنی دماغی طاقتوں سے جو سبب تبحر اور زیادہ سرسبز اور شکفتہ ہو گئی تھیں، وہ کام لے سنبھوں نے آج ان کو تمام ہندوستان بلکہ تمام دنیا میں مشہور اور نامور کر دیا۔ اگر وہ دوسری شادی کر لیتے تو ہرگز یہ رتبہ انکو حاصل نہ ہوتا آپ کے لئے یہ نہایت عمدہ موقع ہے کہ آپ بہتر ن اولاد کی تربیت میں مصروف ہو جائیے اور نوکری بھی چاہے کر دیا جائے نہ کر دے اور اگر زیادہ ہمت ہے تو خود بھی تحصیل علم کر دے۔ اور ہرگز دوسرا خیال دل میں نہ لائے میں سچ کہتا ہوں کہ پھر نہ اولاد کی تم کچھ خبر سے سکو گے اور نہ اپنی زندگی کا کچھ مز اٹھاؤ گے بلکہ زندگی تلخ ہو جائے گی اور اولاد دیکھے علم رہ جائے گی اور ان کو آپ سے کچھ محبت و الفت نہ رہے گی اگر ان کو اپنا قوت بازو دینا چاہتے ہو اور اپنی زندگی تلخ کرنا نہیں چاہتے اور اولاد کو علم و ہنر سکھانا چاہتے ہو تو کمال صبر و سکون اور عفت اور پاک دامنی کے ساتھ تبحر و آزادی میں بسر کرو۔"

جب کوئی ان کی تعریف و ستائش کرتا تو اس کا جواب یا شکر یہ تو لکھتے مگر بڑی خوبی
 مل جاتے تھے اور بعض اوقات اپنے متعلق بھی رائے دینے سے نہیں چوکتے تھے
 مثلاً ایک خط میں لکھتے ہیں "میں آپ کے رہبر کس کا جو آپ نے میری نشر کی نسبت کیے
 ہیں دل سے شکر یہ ادا کرتا ہوں۔ مگر سچ یہ ہے کہ ہماری اور ہمارے ہم عصروں کی
 نظم و نشر پر صحیح رائیں اس وقت تک جب تک کہ ہم اور ہمارے طرفدار یا ہمارے
 مخالف دنیا میں موجود ہیں قائم نہیں ہو سکتیں بلکہ خود ہم میں سے کوئی شخص یہ نہیں
 بتا سکتا کہ اس کے اسٹائل میں کون سی ایسی خوبی ہو جس کی وجہ سے وہ اس کو اردوں
 کی طرز پر ترجیح دے سکتا ہے۔"

می گریم واڈگر یہ چو ظلم خبرے نیست
 درد دل ہو سے ہمت ندامت کہ کدام است

اسی شخص نے جب "حیات جاوید" پر تبصرہ کیا اور کتاب کی بہت تعریف کی تو
 اس کے جواب میں لکھتے ہیں "حیات جاوید" پر آپ کا رویہ دیکھا جو کلمات بتقاضا
 محبت تصنیف اور مصنف کے حق میں بے اختیار آپ کے قلم سے ٹپک پڑے
 ہیں اگرچہ میں اپنے تئیں ان کا مستحق نہیں سمجھتا لیکن بہر حال آپ کا شکر یہ ادا کرنا
 اپنا فرض جانتا ہوں یہ وہی خصلت ہے جس کو اہل ایران یا فروشی کے لفظ سے
 تعبیر کرتے ہیں اور ہماری زبان میں چھڑک چھڑک کر بیچنا کہتے ہیں۔

ایک عزیز کو اکثر آسمٹنی کا عہد ملا تو انھوں نے مولانا کا شکر یہ ادا کیا
 کہ یہ انھیں کی سعی اور محنت کی بدولت ہی مولانا اس کے جواب میں سحر پرفرما تے ہیں
 "جو باتیں تم نے میری نسبت لکھی ہیں یہ محض تمھاری سعادت مندی اور کسی قدر
 تمھاری نادانی کی دلیل ہے۔ اگر بغرض محال میری کوشش کو تمھاری کامیابی میں کچھ
 دخل ہو بھی تو اس کو تقریباً ایسا ہی سمجھنا چاہیے جیسا کہ ایک باپ کی کوشش کو بیٹے

کی کامیابی میں ہوتا ہے، اور یہ کوئی تعجب کی بات نہیں ہے۔ کیونکہ ہمیشہ ایسا ہی ہوتا رہا ہے اور ایسا ہی ہوتا رہے گا۔ تعجب کی وہ باتیں ہیں جو آج کل دنیا میں لوگ کر رہے ہیں، غیروں کے بچوں کو تعلیم دلاتے ہیں اپنی بساط سے زیادہ ان کی امداد کرتے ہیں تمام قوم کے لیے ویسی ہی کوشش کرتے ہیں، جیسی کہ خاندان کا سرپرست اپنے خاندان کے لیے کرتا ہے، اپنی جان اور مال اور وقت اور دل و دماغ کو قوم کے لیے وقف کر رکھا ہے قوم کی طرف سے اُن پر گالیاں پڑتی ہیں مگر وہ قوم کا خیال نہیں چھوڑتے اور رات دن اسی دُھن میں لگے ہوئے ہیں یہ لوگ ہیں جن کا ہم کو اور تم کو اور تمام قوم کو دل و جان سے شکریہ ادا کرنا چاہیے اور انھیں کا صدقہ ہو کہ ہماری قوم میں کسی قدر آپس کی ہمدردی کا خیال پیدا ہو گیا ہے۔“

مولانا کے مزاج میں مزاج بھی تھا مگر بہت لطیف۔ چنانچہ ان خطوں میں بھی کہیں کہیں اس کی جھلک نظر آتی ہے۔ مثلاً وہ نواب محسن الملک مرحوم کے متعلق ایک خط میں لکھتے ہیں ”ان کا ارادہ ایسا ہی ہے جیسا ہر مسلمان حج کا ارادہ رکھتا ہے۔“ یا وہ اپنے ایک نیا زمند کو لکھتے ہیں کہ ”آپ کا آرٹیکل جو علی گڑھ کالج کی شورش کے متعلق روزانہ پیسہ اخبار میں نکلا ہے۔ میں نے کئی دفعہ پڑھا۔ اس کا زور اور سچائی اور فصاحت دیکھ کر طبیعت نہایت خوش ہوئی۔۔۔۔۔۔ کی حقیقت پر جو پردہ پڑا ہوا تھا آپ نے اس طلسم کو بالکل توڑ دیا۔ سب سے زیادہ سچی بات جو آپ نے لکھی ہے وہ ٹرسٹیوں کی غفلت اور بے پرواہی کا ذکر ہے۔ ایک دانشمند کا قول ہے کہ جب کسی بد صورت آدمی پر لوگ کوئی پھبتی کہیں اور تہقیر لگائیں تو وہ بھی ان کے تہقیروں میں شریک ہو جائے چوں کہ میں بھی تنگب رُستیان ہوں اس لیے میں بھی ٹرسٹیوں کی ندامت میں ان کے ساتھ شریک ہوتا ہوں۔“

چونکہ مولانا ایک مشہور اور نامور شخص تھے اس لیے اکثر عزیز اور احباب انھیں

سفارشوں کے لئے تنگ کرتے رہتے تھے ایک ایسی ہی فرمائش پر وہ لکھتے ہیں
 "شاید تم اور اور لوگ یہ خیال کرتے ہوں گے کہ مجھے ہندوستان کے اطراف و
 جوانب میں ہزاروں آدمی جانتے ہیں اکثر معزز اور ذمی اختیار لوگوں سے بھی مجھے
 تعارف ہے اور اکثر بزرگ میری عزت کرتے ہیں پس میں جس کی جہاں کہیں سفارش
 کروں گا وہ ضرور کامیاب ہوگا۔ لیکن اے عزیز یہ خیال بالکل غلط ہے دنیا دار المعاونہ
 اور دارالمکافات ہے۔ جو شخص کسی کے ساتھ کچھ سلوک کرتا ہے کسی نہ کسی عوض اور بدلہ
 کی توقع پر کرتا ہے۔ میں تمہاری ایک سفارش اس لئے منظور کرتا ہوں کہ مجھے تم سے
 دس فرمائشیں کرنے کا موقع ملے۔ پس ایک ایسے شخص کی سفارش جس سے کسی طرح
 کا عوض متوقع نہ ہو کیونکہ کارگر ہو سکتی ہے۔ جب میں زمانہ کی نگاہ میں اپنی قدر و
 منزلت کا اندازہ کرتا ہوں تو اس سے زیادہ نہیں پاتا کہ ایک مشہور گویا جہاں کہیں
 جاتا ہے امرا اس کی خاطر کرتے ہیں اور اگر وہ خود نوکری چاہتا ہے تو تھوڑی بہت
 نوکری بھی اسے مل جاتی ہے لیکن اگر وہ گھر بیٹھے اپنے دوستوں اور عزیزوں کی
 سفارشیں کرنی اختیار کرتے تو کوئی اس کی طرف اصلاً التفات نہیں کرتا۔ یہی
 میرا حال ہے....."

مولانا نے ایک ان نام بھی لکھا تھا جو ان کی زندگی میں شائع نہیں ہوا
 کیونکہ اس میں ہر قسم اور گروہ پر چوٹ ہے چند جملے انھوں نے اپنے ایک خط میں
 لکھے ہیں مثلاً المذہب۔ اعلان جنگ۔ الدین تقلید آباد اجداد العلم۔ قسے از جہل
 مرکب الا امتحان۔ آزمائش لیاقت امتحان۔ الیو توریسٹی۔ کارخانہ کلرک سازی
 العللی گڈھ پارٹی۔ شہید وفا۔ العللی کاھ کالج۔ پرورش گاہ طفلان بدست بلندی
 انگلش وجہ سوجہ براسے فیصلہ یک طرفہ "

ان خطوں میں کہیں کہیں ادبی نکات بھی ملتے ہیں مگر بہت کم۔ یہ زیادہ تر

کاتب یا پوچھنے والے پر منحصر ہے کسی نے اگر کوئی بات پوچھی ہو تو اس کا جواب معقول دے دیا ہے۔ علاوہ اس کے یہ مجموعہ کامل نہیں ہے بہت سے ایسے خط ہوں گے جو تلف ہو گئے ہیں۔ یا قابل مرتب کے ہاتھ نہیں لگے۔


ان خطوں سے ایک اور حقیقت بھی معلوم ہوئی کہ جو اہرات عالی میں جو حال میں شیخ محمد اسماعیل صاحب نے پانی پت سے شائع کی ہے بعض نظیں چھوٹے بچوں کے لئے مولانا کے نام سے درج ہیں ان میں اکثر نظیں مولانا کی لکھی ہوئی نہیں۔ اصل حقیقت یہ ہے کہ مولانا کے خلف الرشید خواجہ سجاد حسین صاحب سے ان کے انیکٹر تعلیمات نے بعض انگریزی نظموں کے ترجمے کی فرمائش کی۔ انھوں نے ہائی بھرلی اور مولانا کو لکھا۔ مولانا کو طوعاً کرہاً قبول کرنا پڑا۔ لیکن اس زمانے میں مولانا علیل تھے اور علالت نے طول کھینچا تو انھوں نے یہ نظیں مولوی محمد سعید صاحب مرحوم مدرس اول عربی و فارسی بورڈ ہائی اسکول دہلی سے لکھوا دیں اور کہیں کہیں مناسب اصلاح کر دی۔

آخر زندگی میں مولانا خانگی جھگڑوں اور ٹکروں سے بہت عاجز لگتے تھے اور چاہتے تھے کہ فراغت اور اطمینان سے بیٹھ کر کچھ علمی کام کریں لیکن افسوس کہ یہ فراغت کبھی نصیب نہ ہوئی بلکہ اسی پر حیرت ہر کہ ان تمام حالات میں انھوں نے اتنا بڑا کام کیونکر کر لیا۔ اردو ادب کے متعلق دو ایک کام ان کی نظر سے حقہ جن کا مسودہ انھوں نے خوب غور کر کے اپنے دل میں قائم کر لیا تھا۔ ان کی دلی تمنا تھی کہ اپنی زندگی میں انھیں پورا کر دیں لیکن اس کا موقع نہ ملا اور وہ سارے مسودے دل کے دل ہی میں رہ گئے۔ آخر آخر میں ان کا ارادہ تھا کہ جیسا کہ خطوں سے معلوم ہو گا کہ اورنگ آباد میں رہ کر کچھ کام کریں لیکن علالت نے حملت نہ دی اور اسی علالت میں وہ اس دنیا سے رخصت ہو گئے تاہم وہ کچھ

اور ایسا کچھ کرتے ہیں کہ کسی ملک و کسی قوم میں ہوتے ان کی ہستی قابلِ فخر سمجھی جاتی
ان کی زندگی علمی اور اخلاقی دونوں لحاظ سے ایسی پاک صاف، خالص اور
بے ریا ہو کہ ہمیشہ اس وطن کی رہنمائی کریں اور اردو زبان پر تو ان کا اتنا بڑا
احسان ہو کہ اہل زبان اس سے کبھی سبکدوش نہیں ہو سکتے۔

ادب میں سیکڑوں دلکشیاں ہیں۔ اس کی بے شمار راہیں اور ان گنت گھاٹیں بے شمار
ہیں۔ لیکن خطوں میں جو جادو ہو (بشرطیکہ خط لکھنا آتا ہو) وہ اس کی کسی ادا میں بے آپ
نہیں۔ نظم ہو، ناول ہو، ڈراما ہو یا کوئی اور مضمون ہو غرض ادب کی تمام اصناف
میں صنعت گری کرنی پڑتی ہے اور صنعت گری کی عمر بہت تھوڑی ہوتی ہے۔ بناوٹ
کی باتیں جلد پُرانی اور بوسیدہ ہو جاتی ہیں۔ صرف سادگی ہی ایک ایسا حسن ہے
جسے کسی حال اور کسی زمانے میں زوال نہیں۔ بشرطیکہ اس میں صداقت ہو
اور ہم میں سے کون ہے جس کے دل میں بیچ کی چاہ نہیں! یہ ہمارے خمیر میں ہے۔ یہ
ہماری فطرت کے ساتھ پیدا ہوئی ہے جو جھوٹا بھی یہ نہیں چاہتا کہ کوئی اُس سے جھوٹ
بیلے اور یہی وہ فطری تقاضا ہے کہ بعض اوقات ہم ایک سادہ سی صداقت کی
خاطر دلکش سے دلکش نظم اور دلچسپ سے دلچسپ ناول کو اٹھا کر الگ رکھ دیتے ہیں۔
ہماری ہر تصنیف و تالیف ہماری ہر علمی اور ادبی کوشش جو قلم سے نکل کر کاغذ
پر آتی ہے، غیروں کے لیے ہو اور یہ سمجھ کر لکھتے ہیں کہ غیروں کے ہاتھوں میں جائے گی
اور غیروں کی نظریں اس پر پڑیں گی۔ اس لیے مصلحت و وقت کا بھی خیال ہوتا ہے۔ عبادت
آرامی بھی کرنی پڑتی ہے۔ تکلفات بھی برتنے پڑتے ہیں۔ خیال کو صاف صاف
لکھنے کی بجائے طرح طرح کے پیرائے اختیار کرنے پڑتے ہیں لیکن جب انسان
اپنے کسی عزیز دوست کو خط لکھتا ہے تو وہاں کوئی غیریت باقی نہیں رہتی بلکہ
بسا اوقات دوئی کا پردہ بھی اٹھ جاتا ہے۔ وہ ہر مسئلے اور ہر شے کے متعلق جیسا کہ

اس کا خیال ہوتا ہے صاف اور صاف اور سچ سچ لکھ دیتا ہے۔ وہ اپنی رائے میں آزاد ہوتا ہے۔ وہ نہ دوسروں سے چوکتا ہے اور نہ اپنے آپ کو چھوڑتا ہے۔ اس وقت نہ اسے خوف لایم ہوتا ہے اور نہ نکتہ چینی کا کھٹکا خطوں کی یہی سادگی اور بے ریائی ہے جو دلوں کو لہجا لیتی ہے اور یہی وجہ ہے کہ خطوں سے انسان کی سیرت کا جیسا اندازہ ہوتا ہے وہ کسی دوسرے ذریعے سے نہیں ہو سکتا۔ ان خطوں میں وہ مکتوب الیہ سے بلکہ اکثر اوقات اپنے سے آپ باتیں کرنے لگتا ہے جو خیال جس طرح اُس کے دل میں ہوتا ہے اسی طرح قلم سے ٹپک پڑتا ہے۔ نہیں بلکہ وہ اپنا دل کا غذ کے ٹکڑے پر نکال کے رکھ دیتا ہے اور اگر وہ دل ایسا ہو جو سراسر درد سے بریز ہو جس میں ہم درد ہی بنی نوع انسان کوٹ کوٹ کے بھری ہو۔ جو پریم کے رس سے سینچا گیا ہو، تو بتاؤ کہ اُس دل کی تراوش کیسی ہوگی؟ اگر تم اس دل کی زیارت کرنی چاہتے ہو تو آؤ اور دیکھو کہ وہ پاک دل ان خطوں میں لپٹا ہوا ہے۔



جو خیالی
ص اور
کا بنا برا
نفت کا
ادا میں
تمام
تہی بنا
حسن اور
نفت ہو
میں ہے
سے جو
صدافت کی
دینے ہیں۔
کل کا
جائے گی
ہو کر
ف صاف
جب انسان
رہتی بلکہ
جس جیسا کہ

النّاظر کا انعامی مضمون

اڈیٹر صاحب الناظر نے ہیں اپنے پرچے کے انعامی مضمون پر ریویو کرنے پر توجہ دلائی تھی، لیکن ہم نے تبصرہ سے عمدتاً احتراز کیا کیوں کہ یہ بحث ایسی نہیں جو چند سطروں میں طے ہو جائے۔ مگر اڈیٹر صاحب نے اس کے بعد خط کے ذریعے سے تبصرہ کی فرمائش کی۔ لہذا تعمیل ارشاد میں ہم ایک سرسری نظر اس مضمون پر ڈالتے ہیں مضمون کا خلاصہ یہ ہے کہ آزاد کی اردو شاعرانہ، نذیر احمد کی عامیانہ اور سوتیانہ اور حالی کی روکھی بھیک کی۔ اردو میں اگر کوئی اعلیٰ ادیب اور انشا پرداز ہو تو وہ شبلی ہے۔ ظاہر ہے کہ ایسا فیصلہ بالغ نظر ادیبوں کی نظر میں کیا وقت رکھ سکتا ہے۔

علاوہ ادبی تنقید کے مضمون نگار نے مولانا نذیر احمد مرحوم کے حق میں سخت تانائیاں کی ہیں وہ شبلی کو علامہ، حالی کو مولانا محمد حسین آزاد کو پروفیسر یہ بھی غنیمت ہی لکھتے ہیں لیکن نذیر احمد کو ہر موقع پر ڈیڑھی نذیر احمد لکھتے ہیں جو شخص عربی کا اتنا بڑا جید عالم ہو جس نے قرآن کا بے مثل ترجمہ کیا ہو اور اصول و اخلاق اسلام پر اعلیٰ درجہ کی کتابیں لکھی ہوں وہ اتنا بھی حق نہیں رکھتا کہ اس کے نام کے ساتھ مولانا یا مولوی کا لفظ لکھا جائے، حالانکہ فرنگی محل، ندوہ اور جامعہ ملیہ کے معمولی طالب علموں کے ناموں کے ساتھ بھی مولوی یا مولانا کے لفظ لکھے جاتے ہیں۔ ہم خوب جانتے ہیں کہ یہ لفظ عمدتاً لکھا گیا ہے اور اس کے لکھنے والے کی نفس کی کیفیت اور اس کی نیت کا پتہ چلتا ہے۔ ایسے شخص سے کسی صحیح تنقید کی توقع رکھنا عبث ہی مولانا شبلی زندہ ہوتے تو ان سے بڑھ کر کوئی اس پر نعرہ نہ کرتا

آج کل یہ عام دستور ہو گیا ہے کہ لوگ فصاحت و بلاغت، معنی و بیان

لفظ و محاورہ، ادب و انشا کے متعلق ادھر ادھر سے جن کراچی خاصی باتیں لکھ جاتے ہیں لیکن موقع و محل کو نہیں دیکھتے۔ وہ سمجھتے ہیں کہ ان اصول کو بیان کر کے ان کے تحت میں جو لکھ دیا وہ جائز ہے۔ اگر صحیح ذوق نہیں ہے تو اصول کچھ کام نہیں آتے۔ حقیقت ہمیں اس مضمون میں جگہ جگہ نظر آئی۔

مولانا آزاد کی نثر کے نمونے دربار اکبری سے نقل کر کے لکھے گئے ہیں۔ حالانکہ معلوم ہے کہ اس میں بہت کچھ تصرف کیا گیا ہے اور مولانا حالی کی تصانیف میں تو بقول مضمون بھارت بلند اور پر زور عبارت ملتی مشکل ہے، جب آدمی کو بات کہنے کا سلیقہ نہیں ہوتا تو وہ چیخ و پکار اور شور و غل سے کام لیتا ہے۔ یہی بعض انشا پرداز کرتے ہیں اور خیال کیا جاتا ہے کہ وہ بہت بلند اور پر زور عبارت لکھتے ہیں۔ مولانا حالی جن طرح الفاظ کا صحیح اور برجا استعمال کرتے ہیں اور واقعات و کیفیات بیان کرنے میں جیسا انھیں ڈھب آتا ہے اور جن طرح انھوں نے بیسیوں ٹیٹ اردو کے لفظوں کو رواج دیا ہے اور بر موقع استعمال کیا ہے اس کی نظیر ہماری انشا پردازی میں نہیں ملتی۔ ہمارے ایک فاضل بزرگ جو عربی فارسی اردو انگریزی اور فرنگی میں اعلیٰ دستگاہ رکھتے ہیں اور ان کا ادبی ذوق سلم ہے۔ وہ فرماتے تھے کہ ہماری زبانوں میں نثر تھی ہی نہیں مولانا حالی پہلے شخص ہیں جنھوں نے تین اور سنجیدہ نثر لکھی مگر الناظر کے مضمون نگار کی نظروں میں ان کی نثر "بلا کی پھسکی اور بے مزہ" ہے۔

قابل مضمون نگار نے جو بعض نمونے مولانا شبلی مرحوم کی تصانیف سے انتخاب کر کے لکھے ہیں۔ ان سے اندازہ ہوتا ہے کہ ان کے ذہن میں "بلند اور پر زور" عبارت کا کیا مفہوم ہے۔ مثلاً

"ایک طرف تو دو سالہ پیر ضعیف ہے جس کو دعائے سحر کے بعد خاندان نبوت کا چشم و چراغ عطا ہوا تھا جس کو وہ دنیا سے زیادہ محبوب رکھتا تھا۔ اب

اسی محبوب کے قتل کے لیے اس کی آستینیں چڑھ چکی ہیں۔ اور ہاتھ میں چھری پڑی۔
 اس عبارت کو پڑھ کر اُردو کے ادبی ناٹک نظر کے سامنے پھر جاتے ہیں۔
 ”اگر اس پہاڑ میں سخت سردی نہ ہوتی تو یہ غار بڑے بڑے اثر اور
 موذی جانوروں کے دارالسلطنت ہوتے۔ دارالسلطنت کا لفظ یہاں کس قدر موثر ہے۔
 شاید یہی چیزیں قابل مضمون نگاری کی زبان میں ”اختراعاتِ فائقہ“ ہیں۔
 مضمون نگار صاحب ہلا ہوا، نوارٹے، پٹخ پٹخ کر، کو متروک سمجھتے ہیں
 اور کھنڈنا، جھینا، بگٹٹ، تھنور، کو پڑھنے اور سمجھنے والوں کے لیے گرائی اور
 اور ناگواری کا موجب خیال فرماتے ہیں، اُن کے خیال میں چھیڑ خانی، پھٹکنا، لٹاٹ
 چھدار کھنا، تموتھم، ٹپٹ، اولو، بنگھاپن اور اسی قسم کے دوسرے لفظ عامیانا
 اور سو قیانا اور ادبی مذاق کے لیے سخت ناگوار ہیں۔ اُنھیں یہ یاد رکھنا چاہیے
 کہ ہر لفظ ایک خاص حیثیت رکھتا ہے اور اُس کی خوبی اور بُرائی کا انحصار استعمال
 کرنے والے کے ذوق پر ہے۔ لفظ بڑا ہنہ بھلا ہی نہ برا۔ ایک اچھے سے اچھے لفظ کا
 بے موقع استعمال اُسے ناگوار اور بُرا بنا دیتا ہے اور ایک معمولی اور عامیانا لفظ کا
 صحیح اور بر محل استعمال عبارت میں خاص شان پیدا کر دیتا ہے۔ متروکات کے
 متعلق مناسب ہے گا کہ وہ جناب پنڈت برجوبہن داتا تریہ صاحب کی کیفیت کا مضمون
 مطالعہ فرمائیں جو اسی رسالے میں درج ہے۔

قابل مضمون نگار نے بار بار اپنے مضمون میں ”عام بول چال“ عامیانا اور
 سو قیانا کا لفظ استعمال کیا ہے اور عام لوگوں کی بول چال کا ذکر بڑی ہتھارت سے
 کرتے ہیں۔ معلوم ہوتا ہے کہ انھوں نے زبان کتابوں سے سیکھی ہے جو لوگ کتابوں
 سے زبان سیکھتے ہیں وہ زندہ زبان کی حقیقت سے ناواقف ہوتے ہیں اور سمجھتے
 ہیں کہ اصل زبان ہی ہے اور یہی رہے گی۔ مولانا شبلی مرحوم کا بھی یہی حال تھا۔ وہ

دوسروں کے مقلد ہیں۔ اور سب سے بڑے مقلد مولانا حالی کے۔ خاص کر سوانح نویسی اور ادبی تنقید انہوں نے حالی ہی سے سیکھی ہے اور زبان میں آزاد، سادگی اور نذیر احمد سے خوشتر چینی کی ہے۔ یہی وجہ ہے کہ وہ اپنی شرمیں کوئی خصوصیت پیدا نہ کر سکے۔

یہاں اس کے متعلق بحث کی زیادہ گنجائش نہیں لیکن مختصر طور پر اس قدر عرض کرنا چاہتا ہوں گا کہ عام یا عامیانہ بول چال کو محاورات سے دیکھنا ایک عالمانہ خود پسندی اور بے تہی سادی علامت ہے، یہی عام بول چال زبان کا سرچشمہ قوت ہے، جس سے وہ ہر وقت غذا اور تقویت حاصل کرتی رہتی ہے۔ زبان کو عام انسانی معاشرت اور حالات سے دوش بدوش رہنا ضروری ایسی صورت میں لازم ہے کہ وہ عوام کی بول چال سے نفیس حاصل کرتی رہے، ورنہ وہ مردہ ہو جائے گی۔ ہندستان کی اکثر زبانوں کا یہی ستر ہوا، جب نئیوں نے اپنے قواعد و ضوابط کے جگر باند سے انہیں قید کرنا شروع کیا اور وہ کتابوں میں محدود ہو گئیں تو اسی وقت سے ان میں انحطاط پیدا ہونے لگا اور کچھ دنوں میں مردہ ہو کے رہ گئیں، عام بول چال زندہ زبان کے لیے بمنزلہ دل کے ہے، جس سے ہر وقت اسے خون پہنچتا رہتا ہے اور جس وقت یہ دسد بند ہو جاتی ہے تو زبان کو کھنی شروع ہو جاتی ہے، اور کتابوں کے اوراق میں بند ہو کے رہ جاتی ہے، تمام دنیا کی زبانیں جو مردہ کہلاتی ہیں اسی طرح مردہ ہوئیں۔ کیا ہم اردو کو ابھی سے محدود، مفلوج اور مردہ کرنا چاہتے ہیں؟

میں آخر میں مولانا نذیر احمد کی ایک عبارت نقل کرتا ہوں جو مضمون نگار صاحب نے اپنے مضمون میں لکھی ہے اس کے آخر میں ان کی رائے لکھوں گا۔ اس سے ان کی ادبی ذوق اور تنقید کی حقیقت معلوم ہو جائے گی۔

”ادھر تو نصوص اور سلیم دونوں باپ بیوں میں یہ گفتگو ہو رہی تھی، ادھر اتنی ہی دیر میں فیہدہ اور بڑی بیٹی فیہدہ میں خاصی ایک جھڑپ ہو گئی۔ فیہدہ اس وقت دوبرس کی بیاہی ہوئی تھی۔ پانچ مہینے کا پہلوئی کا لڑکا گود میں تھا۔ ناز و نعمت میں پلی، نانی

کی چہیتی، ما کی لاڈو، مزاج کچھ تو قدرتی تیز، باپ کے لاڈ پیار سے وہی کہاوت ہے، کرلیا اور نیم چڑھا اور بھی چڑچڑا ہو گیا تھا۔ ساس مندوں میں بھلا اس مزاج کی عورت کا کیوں گور بننے لگا تھا۔ گھونگھٹ کے ساتھ منہ کھلا اور منہ کا کھلنا تھا کہ سسرال کا آنا جانا بند ہو گیا۔ اب چھ، چھ ہینے سے ما کے گھر بیٹھی ہوئی تھی مگر رسی صلی پر بل نہ گیا۔ باوجودیکہ اجڑی ہوئی یکے پڑی تھی، مزاج میں وہی طنطنہ تھا۔ کو اپنے میں سو آگزی کی زبان تھی۔ کچھ یوں ہی سالخاظ بڑی بوڑھیوں کا تھا، سو بیابے سے ان کو بھی دھتکار بتائی۔ بیٹا جنے پیچھے تو اور بھی کھل کھلی، مردوں کا لحاظ اٹھا دیا۔ نیدہ نے میاں کے روبرو بیٹوں کا بیڑا اٹھاتے تو اٹھا لیا لیکن نعیم کے تصور سے بدن پر رو نگھٹے کھڑے ہو جاتے ہیں۔ اور جی ہی جی میں کہتی تھی کہ ذرا بھلا اس بھڑوں کے پتھے کو پھیر ڈوں گی تو میرا سر نوٹ کر بھیجی میں نہ کرے گی؟

اس پاک صاف ستھری عبارت کے متعلق مضمون نگار صاحب کی یہ رائے ہے کہ اس زبان کے بولنے سمجھنے کا پورا پورا لطف تو گزشتہ صدی میں دہلی کے بعض محلے اور کوچے ہی کے لوگ اٹھا سکتے تھے۔ اس سے بڑھ کر نا انصافی اور بد مذاقی ہو نہیں سکتی۔ ہم نے یہ عبارت کئی بار پڑھی مگر ایک لفظ بھی ایسا نہ ملا جو اس وقت نہ بولا جاتا ہو۔ یا کمال باہر ہو اس سے بہتر زبان اس موقع کے لیے ہو نہیں سکتی۔ ہر جملہ موتیوں کی لڑی معلوم ہوتا ہی، اگر لائق مضمون نگار ان الفاظ اور جملوں کی جگہ جنھیں وہ قابل اعتراض سمجھتے ہیں دوسرے الفاظ اور جملے رکھ کر دیکھتے تو انھیں اپنی تنقید کی ساری حقیقت معلوم ہو جاتی۔ مولانا نذیر احمد اور مولانا حالی کا بڑا احسان اردو زبان پر یہ ہو کہ انھوں نے ٹھیٹھ اردو کے ایسے الفاظ اور محاورات جو صرف بول چال میں زبانوں پر تھے۔ ادبی زبان میں داخل کر دیے۔ ان سے زبان کی رونق دو بالا ہو گئی اور مطالب کے ادا کرنے میں خاص لطف پیدا ہو گیا۔ یہ بڑی جرأت کا کام تھا اور ان کی یہ جرأت بہت ہی قابل تحسین ہے۔

در نہ خود پسند اور بے تہ انشا پر دازوں کے ڈر سے جو بد قسمتی سے اپنے آپ کو ادیب بھی سمجھتے ہیں ہر شخص یہ جرات نہیں کر سکتا۔ آج ان دونوں بزرگوں کی بددلت سیکڑوں نے پر معنی اور پر مغز لفظ اور محاورے ہمارے ادب میں آگئے ہیں جو اب ہر انشا پر داز استعمال کرتا ہے اور تو اور مولانا شبلی کی تصانیف ان الفاظ اور محاوروں سے بھری پڑی ہے، جو انھیں ان دو حضرات کی بددلت حاصل ہوئے ہیں۔

یہ ہر حال یہ مضمون ایک طالب علم نہ شوق کی حیثیت سے بہت اچھا ہے، اور اڈیٹر صاحب الناظر کا جو اصل مقصد تھا، یعنی رسالہ کا اشتہار وہ بھی اس سے حاصل ہو گیا ہے۔

[Faint bleed-through text from the reverse side of the page]

سے دی کہادت
اس مزاج کی
کا کسرا
رکھی ہے پر بل
ارپنے میں ہاگز
ان کو بھی رکھا
ہے یہاں
پر رو گئے
چنے کو بھیروں
کے کہ اس
من کے اور کچ
ہم نے یہ جرات
سال بہ ہر نواں
م ہوتا ہے، اگر
یعنی دوسرا
ہو جاتی۔ مولانا
نے ٹیٹ اور دو کے
بازبان میں وطن
نے میں خاص
ی کی بل نہیں ہے۔

ماورا

مجموعہ نظم، ن، م، راشد صاحب

ایک زمانے میں اردو پر فارسی کا اثر غالب ہو گیا تھا اور اس تقلید میں بری بھی سبھی چیزیں آگئی تھیں اسی طرح آج کل اردو پر مغربی ادب کا اثر بڑھ گیا ہے۔ صرف انگریزی لفظ اور خیال ہی ہماری زبان میں داخل نہیں ہو گئے، بلکہ بعض اوقات جوں کی ساخت اور اسلوب بیان بھی انگریزی ہوتے ہیں۔ اس کا اثر نظم و نثر دونوں پر پڑا ہے۔ اس وقت ہمارے سامنے راشد صاحب کا مجموعہ نظم ہے جو اسی اثر کا نتیجہ ہے۔ علاوہ نظم کی ظاہری صورت کی تبدیلی کے انھوں نے طرز بیان اور خیالات میں بھی جدت دکھائی ہے۔ بعض نظمیں نظم عاری (یعنی بلیک درس) میں لکھی ہیں۔ اس طرز میں اس سے پہلے بھی بعض صاحبوں نے کوشش کی، مثلاً طباطبائی، شہرہ اما عیل وغیرہ نے، لیکن وہ کامیاب نہ ہوئے۔ راشد صاحب ان سے زیادہ کامیاب نظر آتے ہیں۔ اگرچہ بعض مقامات پر بعض بند پاٹ ہو کر رہ گئے ہیں۔ ان نظموں میں ایک آدھ لفظ نیا بھی نظر آتا ہے مثلاً۔

اڑ کے پنچوں میں دہاں روح کے طیارے میں

سرعت فورے یا آنکھ کے پلکارے میں

پلکارے کا لفظ نیا ہے اور خوب بنایا ہے۔

مادار کے تعارف نو میں نے ان کی نئی تشبیہوں اور استعاروں کی دل کھول کے

داد دی ہے، اور بے شبہ بعض قابل داد ہیں۔ لیکن ان میں سے بعض مجھے بہت بھدی یا

مکرہ معلوم ہوتی ہیں۔ مثلاً۔

آرزو میں ترے سینے کے کستانوں میں

ظلم سمجھتے ہوئے حبشی کی طرح رہتی ہیں،

یا

کرچکا ہوں آج عزمِ آخری

شام سے پہلے ہی کر دیتا ہوں میں

چاٹ کر دیوار کو نوکِ زباں سے ناتواں

صبح ہونے تک وہ ہو جاتی ہو دوبارہ بلند

کہیں خیالِ لفظوں میں پوری طرح ادا نہیں ہوا۔ جیسے اس شعر میں۔

تجھے اک شاعرِ در ماندہ کی امید نہ تھی

جھ سے جس وقت ستارہ ترا دابتہ ہوا

شاعرِ در ماندہ کی امید نہ تھی، سے اصل مطلب ادا نہیں ہوتا یا اسی طرح بعض

جگہ مصرعے بوجھل ہو گئے ہیں۔ یہ معمولی اسقام ہیں۔ ان سے راشد صاحب کی شاعری

پر کوئی حزن نہیں آتا۔ ان میں شاعری کی پوری صلاحیت موجود ہے۔

نئے اسلوب اور اظہار کے نئے ڈھنگ کوئی جرم نہیں لیکن نئے ڈھنگ کیوں ناقبول

ہوتے ہیں؟ اس لئے نہیں کہ وہ نئے ہیں بلکہ اس لیے کہ ان کے برتنے والے میں خامی ہے۔

اگر شاعر کے خیالات میں جدت، تازگی اور گہرائی ہے اور ان کا اظہار حسن اور سلیقے سے

کر سکتا ہے تو نئے اسلوب ایک نہ ایک دن ضرور مقبول ہو کے رہیں گے، مثلاً نظمِ عاری

کوں مقبول نہ ہوئی؟ اس لیے کہ اس کے کھنڈے والے اس پر قادر نہ تھے۔ اول تو ادہ یہ

نہ سمجھے کہ کن موضوعوں کے لیے اسے کام میں لانا چاہیے۔ اور دوسرے کن بحروں میں وہ

خوبی سے کھپ سکتی ہے۔ تیسرے قافیہ و ردیف کی تلافی وہ حسنِ اظہار سے نہ کر سکے۔

ادب میں نیا اور پرانا کوئی چیز نہیں جس ادب میں تازگی، جدت اور گہرائی

ہی خواہ وہ دو ہزار برس پہلے کا کیوں نہ ہو، نیا ہے، اور وہ ادب جس میں یہ خوبی نہیں

خواہ وہ آج ہی کا کھاجا کیوں نہ ہو، پرانا ہی۔

راشد صاحب کا یہ کھانا ایک حد تک صحیح ہے کہ بد قسمتی سے ہمارے ملک کی شاعری خصوصاً اردو شاعری اپنی خارجی اصل کے سبب ہمارے قومی شعور و فہم کے ساتھ کوئی ربط و آمیزگ نہیں رکھتی بلکہ ایک میکانیکی علم عروض پر مبنی ہے، لیکن ساتھ ہی انھیں اس کا بھی خیال رکھنا چاہیے کہ عروض اور نحو سب میکانیکی ہوتی ہیں۔ پہلے شعر ہی اور اس کے بعد عروض۔ اسی طرح پہلے زبان ہی، اور اس کے بعد صرف و نحو۔ منطق ہو یا صرف و نحو، عروض ہو یا موسیقی یہ سب ہماری بنائی ہوئی چیزیں ہیں۔ اصل نہیں تغیر پذیر ہیں اور حالات کے لحاظ سے ان میں تبدیلی لازمی ہے۔ جب زندہ زبان اور ادب ایک حال پر قائم نہیں رہ سکتے اور ان میں تفسیر لازم ہے۔ تو کوئی وجہ نہیں کہ موسیقی کے اصول ایک حال پر قائم رہیں۔ یہی وجہ ہے کہ ہماری شاعری نے ملک کی موسیقی میں تغیر پیدا کیا۔ اور اس شاعری کو اس موسیقی میں سما لینے کے لئے نئی راہیں نکالیں اور آئندہ نکالنی پڑیں گی۔

ہمیں راشد صاحب کی نئی ڈھنگ کی شاعری پر ہرگز اعتراض نہیں اور نہ کوئی وجہ اعتراض ہو سکتی ہے لیکن اسے مقبول بنانے کے لیے ذریعہ اظہار یعنی زبان میں زیادہ حسن اور لوح پیدا کرنے کی ضرورت ہے، جگہ جگہ خیال دب گیا ہے اور اس لئے اثر میں کوتاہی کر جاتا ہے۔

راشد صاحب کی شاعری یوں بھی آج کل کے شعرا سے جُدا ہے۔ ان پر مغربی ادب کا اثر ضرور ہے، (اور یہ کوئی بری بات نہیں) لیکن وہ اپنے خیال میں آزاد ہیں۔ وہ ہمارے بعض نئے شاعروں کی طرح اس زمانے کے چلتے ہوئے فقر و اور لفظوں کو اپنی شاعری کا سہارا اور زینت نہیں بناتے وہ نہ کوئی پیغام دنیا چاہتے ہیں اور نہ کسی پیغام کے لینے کے آہ زد مند ہیں۔ وہ اپنے اشعار میں چکے چکے اپنے انکار اور اپنے دل کی کیفیات اور واردات کو ظاہر کرتے ہیں۔ ان کے اشعار سے ان کے دل کی کیفیت بھٹکتی ہے،

ان کے اکثر اشعار میں اس قدر حزن و ملال اور بے بسی نظر آتی ہے کہ ان کو پڑھ کر
 بعض اوقات ان پر رحم آنے لگتا ہے اور بعض اوقات ان کی بھولی باتوں پر پیار آتا ہے
 زندگی سب کے لیے معاہدہ، اس کے اسرار عقل سے نہیں کھلتے۔ اس لئے راشد
 صاحب بھنگھلاتے ہیں اور اخلاق و معاشرت، گناہ و ثواب، عقل و فکر کے تمام اصولوں
 کو توڑ پھوڑ کر رکھ دینا چاہتے ہیں لیکن لاچار ہیں۔ کچھ بس نہیں چتا۔ شاید یہی زندگی انھیں
 کوئی نئی راہ سمجھا دیے۔

راشد صاحب کو شش من جاری رکھنی چاہیے۔


آیات و نعمات

(جو شمس صاحب کا نیا مجموعہ نظم)

جو شمس صاحب کوئی نئے شاعر نہیں، اچھے خاصے پختہ اور پرانے شاعر ہو گئے ہیں۔ نہ کسی تعارف کے محتاج ہیں نہ کسی تعریف کے، ان کے کلام میں جوش، روانی، حسن بیان بہ درجہ کمال موجود ہے، اس میں زور بھی ہے اور شوہر بھی، وہ قدیم روایات و اخلاق مذہب و معاشرت ادہام و عقاید سے سخت بیزار ہیں اور ستانہ دار انہیں ٹھکراتے چلے جاتے ہیں لیکن جب وہ سلام اور نوحے یا اسی قسم کی نظموں لکھتے ہیں (جیسا کہ اس مجموعہ میں پائی جاتی ہیں) تو معلوم ہوتا ہے کہ ان کا دل پرانے ادہام اور عقاید سے اس قدر اٹا ہوا ہے کہ روشنی کی ایک کرن کا بھی وہاں گزر نہیں، انقلاب، نظام جدید اور ہر جدید رنگ پر فریفتہ ہیں جوش و خروش اور انقلاب کے نعروں سے ان کا کلام گونج رہا ہے لیکن انقلاب کیا ہے؟ نظام جدید سے کیا مطلب ہے؟ اس سے انہیں بحث نہیں۔ انہیں تو غارتگری سے طلب ہے۔ اس میں تغیر تو ہے۔ ان کی حالت ایک تماشائی کی سی ہے، جس پر تبتی ہے اور جو اپنے اصولوں کی خاطر سب کچھ تیج دیتا ہے اور خوشی خوشی ہر طرح کے عذاب اور اذیتیں سہتا ہے اس کی آواز کچھ اور ہوتی ہے۔

جوش کے کلام کو پڑھ کر لطف و سرور ہوتا ہے لیکن اس میں بلندی فکر اور تاثیر نہیں۔

اور ہو گئے
فی، سن
ت و نفاق
پے پے جاتے
میں ہائی
آنا ہوا کہ
نگ پر فریضہ
طلب کیا ہے؟
ی سے طلب
درج اپنے
دیتیں ہستا
مراد و تاثیر



Author _____

Title _____

MG7

' A

